



Gabra tal-ġurisprudenza

KONKLUŻJONIJIET TAL-AVUKAT ĠENERALI
SAUGMANDSGAARD ØE
ippreżentati fis-7 ta' Settembru 2017¹

Kawża C-687/15

Il-Kummissjoni Ewropea
vs

Il-Kunsill tal-Unjoni Ewropea

“Rikors għal annullament – Azzjoni esterna tal-Unjoni Ewropea – Artikolu 218(9) TFUE – Stabbiliment tal-pożizzjonijiet li għandhom jiġu adottati f'isem l-Unjoni f'sede stabbilita fi ftehim internazzjonali – Kompetenza esterna tal-Unjoni Ewropea – Forma ġuridika inadegwata tal-att li jistabbilixxi l-pożizzjonijiet li għandhom jiġu adottati f'isem l-Unjoni – Konklużjonijiet tal-Kunsill dwar il-Konferenza Dinjija tar-Radjukomunikazzjoni 2015 tal-Unjoni Internazzjonali tat-Telekomunikazzjoni”

I. Introduzzjoni

1. Permezz tar-rikors tagħha, il-Kummissjoni Ewropea titlob lill-Qorti tal-Ġustizzja tannulla l-Konklużjonijiet tal-Kunsill tal-Unjoni Ewropea, adottati fis-26 ta' Ottubru 2015, dwar il-Konferenza Dinjija tar-Radjukomunikazzjoni 2015 (WRC-15) tal-Unjoni Internazzjonali tat-Telekomunikazzjoni (ITU), minhabba li l-Kunsill kiser l-Artikolu 218(9) TFUE bl-istabbiliment tal-pożizzjonijiet li għandhom jiġu adottati f'isem l-Unjoni, skont l-imsemmija dispożizzjoni, fil-forma ta' konklużjonijiet minflok deċiżjoni, bħalma kien ġie propost mill-Kummissjoni.

2. F'dawn il-konklużjonijiet, jien se nispjega r-raġunijiet għaliex inqis li hemm lok li tintlaqa' t-talba tal-Kummissjoni u li jiġu annullati l-Konklużjonijiet tal-Kunsill tas-26 ta' Ottubru 2015.

II. Il-kuntest ġuridiku

A. Id-dritt internazzjonali

3. L-Unjoni Internazzjonali tat-Telekomunikazzjoni (iktar 'il quddiem l-“ITU”) hija istituzzjoni speċjalizzata tan-Nazzjonijiet Uniti, responsabbli mit-teknoloġiji tal-informazzjoni u tal-komunikazzjoni. Huwa fil-kuntest tal-ITU li l-ispettru tar-radju u l-orbiti tas-satelliti huma attribwiti lill-iskala dinjija u li l-istandards tekniċi huma żviluppati sabiex tiġi żgurata l-interkonnessjoni tan-netwerks u tat-teknoloġiji².

¹ Lingwa oriġinali: il-Franciż.

² Ara, fir-rigward tas-sugġett tal-ITU, l-Artikolu 1 tal-Kostituzzjoni tagħha, adottata mill-Konferenza Plenipotenżjarja Addizzjonali f'Genève (Svizzera) fl-1992, bl-emendi adottati mill-Konferenzi Plenipotenżjarji fi Kyoto (Ġappun) fl-1994, f'Minneapolis fl-1998, f'Marrakech (Marokk) fl-2002, f'Antalya (Turkija) fl-2006 u fi Guadalajara (Messiku) fl-2010 (iktar 'il quddiem il-“Kostituzzjoni tal-ITU”).

4. Skont il-Kostituzzjoni tagħha, l-ITU hija magħmula minn Stati Membri tal-ITU u membri minn setturi tal-ITU. Bhalissa, 193 Stat huma membri tal-ITU, fosthom l-Istati Membri kollha tal-Unjoni. L-ITU għandha wkoll madwar 800 membru mis-setturi, prinċipalment entitajiet mis-settur privat jew minn stabbilimenti universitarji. L-Unjoni Ewropea hija membru ta' settur tal-ITU. Mill-Artikolu 3(2) u (3) tal-Kostituzzjoni tal-ITU jirriżulta li, b'differenza mill-Istati Membri tal-ITU, il-membri tas-setturi tal-ITU b'mod partikolari ma għandhomx dritt għal vot fil-konferenzi dinjija tal-ITU³.

5. L-Artikolu 4 tal-Kostituzzjoni tal-ITU, intitolat “Strumenti tal-Unjoni” [traduzzjoni mhux uffiċjali], jipprevedi fil-paragrafi 1 u 3 tiegħu:

“1. L-istrumenti tal-Unjoni huma:

- din il-Kostituzzjoni tal-Unjoni Internazzjonali tat-Telekomunikazzjoni,
- il-Ftehim tal-Unjoni Internazzjonali tat-Telekomunikazzjoni, u
- ir-regolamenti amministrattivi.

[...]

3. Id-dispożizzjonijiet ta' din il-kostituzzjoni u tal-Ftehim huma kkompletati ulterjorment b'dawk tar-regolamenti amministrattivi elenkati iktar 'il quddiem, li jirregolaw l-użu tat-telekomunikazzjoni u jorbtu lill-Istati Membri kollha:

[...]

— ir-Regolament tar-Radju” [traduzzjoni mhux uffiċjali].

6. L-Artikolu 13 tal-Kostituzzjoni tal-ITU, intitolat “Konferenzi tar-Radjukomunikazzjoni u Assembleji tar-Radjukomunikazzjoni” [traduzzjoni mhux uffiċjali], jippreskrivi fil-paragrafi 1 u 2 tiegħu:

“1. Konferenza Dinjija tar-Radjukomunikazzjoni tista' tgħaddi għal reviżjoni parzjali jew, b'mod eċċezzjonali, totali tar-Regolament tar-Radju u tittratta kwalunkwe kwistjoni oħra ta' natura dinjija li taqa' fil-kompetenza tagħha u li hija relatata mal-aġenda tagħha. Il-funzjonijiet l-oħra ta' din il-konferenza huma ddikjarati fil-Ftehim.

2. Il-Konferenzi Dinjija tar-Radjukomunikazzjoni normalment jissejġu kull tliet jew erba' snin; madankollu, konformement mad-dispożizzjonijiet rilevanti tal-Ftehim, tali konferenza tista' ma tissejjaħx, jew tista' tissejjaħ konferenza addizzjonali.” [traduzzjoni mhux uffiċjali]

3 Skont il-Kummissjoni, skont l-Artikolu 3(2) tal-Kostituzzjoni tal-ITU, b'differenza mill-adeżjoni shiha, il-partecipazzjoni bhala membru tas-settur ma tippermettix lill-Unjoni Ewropea tippreżenta pożizzjonijiet matul il-konferenzi u l-laqgħat tal-ITU, inkluż matul il-konferenzi fejn jiġu nnegożjati atti legalment vinkolanti.

B. Id-dritt tal-Unjoni

7. L-Artikolu 10 tad-Deċiżjoni Nru 243/2012/UE⁴, intitolat “Negozjati internazzjonali”, jippreskrivi fil-paragrafu 1 tiegħu:

“1. F’negozjati internazzjonali relatati ma’ kwistjonijiet tal-ispettru, għandhom japplikaw il-prinċipji li ġejjin:

- (a) jekk is-sugġett tan-negozjati internazzjonali jaqa’ fil-kompetenza tal-Unjoni, il-pożizzjoni tal-Unjoni għandha tiġi stabbilita konformement mal-liġi tal-Unjoni;
- (b) jekk is-sugġett tan-negozjati internazzjonali jaqa’ parzjalment fil-kompetenza tal-Unjoni u parzjalment fil-kompetenza tal-Istati Membri, l-Unjoni u l-Istati Membri għandhom jipprovaw jistabbilixxu pożizzjoni komuni konformement mar-rekwiżiti tal-prinċipju ta’ kooperazzjoni sinciera.

Għall-fini tal-applikazzjoni tal-punt (b) tal-ewwel subparagrafu, l-Unjoni u l-Istati Membri għandhom jikkooperaw konformement mal-prinċipju ta’ unità fir-rappreżentazzjoni internazzjonali tal-Unjoni u l-Istati Membri tagħha.”

III. Il-fatti li wasslu għall-kawża

8. Il-Konferenza Dinjija tar-Radjukomunikazzjoni 2015 (iktar ’il quddiem id-“WRC-15”) ġiet organizzata f’Genève mit-2 sas-27 ta’ Novembru 2015, bl-għan li jiġu riveduti r-Regolamenti tar-Radju⁵.

9. Agenda preliminari tad-WRC-15 kienet ġiet stabbilita fil-Konferenza Dinjija tar-Radjukomunikazzjoni preċedenti, dik tas-sena 2012 (iktar ’il quddiem id-“WRC-12”)⁶, li b’segwitu għaliha l-Kunsill tal-ITU kien adotta l-agenda definittiva tad-WRC-15⁷.

10. Fid-29 ta’ Mejju 2015, il-Kummissjoni pprezentat lill-Kunsill proposta għal deċiżjoni tal-Kunsill dwar il-pożizzjoni li għandha tiġi adottata, f’isem l-Unjoni, matul id-WRC-15⁸. Il-proposta tal-Kummissjoni kienet tindika bħala bażi ġuridika l-Artikolu 114 TFUE b’rabta mal-Artikolu 218(9) TFUE.

11. L-Artikolu 1 tal-proposta tal-Kummissjoni jipprevedi:

“L-Istati Membri, filwaqt li jaġixxu b’mod kongunt fl-interess tal-Unjoni, għandhom jieħdu sehem fin-negozjati fil-Konferenza Dinjija dwar ir-Radjukomunikazzjoni 2015 tal-Unjoni Internazzjonali tat-Telekomunikazzjoni bil-ħsieb li jiġu riveduti r-Regolamenti tar-Radju.

Il-pożizzjonijiet li għandhom jiġu adottati f’isem l-Unjoni f’negozjati u matul l-adozzjoni ta’ reviżjonijiet għar-Regolamenti [tar-]Radju huma stabbiliti fl-Anness għal din id-Deċiżjoni.

4 Deċiżjoni tal-Parlament Ewropew u tal-Kunsill, tal-14 ta’ Marzu 2012, li tistabbilixxi programm pluriennali tal-politika tal-ispettru tar-radju (ĠU 2012, L 81, p. 7).

5 Ara, fir-rigward tar-Regolamenti tar-Radju, il-punt 5 ta’ dawn il-konklużjonijiet.

6 Ara r-Riżoluzzjoni 807 (WRC-12), adottata mid-WRC-12 f’Genève fl-2012, intitolata “Agenda tal-Konferenza Dinjija tar-Radjukomunikazzjoni 2015”.

7 Ara r-Riżoluzzjoni 1343 (C12) tal-Kunsill tal-ITU, intitolata “Il-post, id-dati u l-agenda tal-Konferenza Dinjija tar-Radjukomunikazzjoni (WRC-15)”.

8 Proposta għal deċiżjoni tal-Kunsill, tad-29 ta’ Mejju 2015, dwar il-pożizzjoni li għandha tiġi adottata, f’isem l-Unjoni Ewropea, fil-Konferenza Dinjija tar-Radjukomunikazzjoni 2015 (WRC-15) tal-Unjoni Internazzjonali tat-Telekomunikazzjoni (UIT) [COM(2015) 234 final].

Meta proposti godda dwar is-suġġett fl-Anness huma magħmula waqt il-konferenza li għad m'hemmx pożizzjoni tal-Unjoni dwarhom, il-pożizzjoni tal-Unjoni għandha tiġi stabbilita permezz ta' koordinazzjoni fuq il-post qabel il-Konferenza tissejjaħ biex tadotta reviżjonijiet għar-Regolamenti tar-Radju. F'każijiet bħal dawn, il-pożizzjoni tal-Unjoni għandha tkun konsistenti mal-prinċipji stipulati fl-Anness għal din id-Deċizzjoni.”

12. Matul it-3419-il laqgħa tiegħu, li ġiet organizzata fis-26 ta' Ottubru 2015 fil-Lussemburgu, il-Kunsill adotta l-konklużjonijiet li ġejjin dwar id-WRC-15 (iktar 'il quddiem l-“att ikkontestat”)⁹:

“IL-KUNSILL TAL-UNJONI EWROPEA,

1. WAQT LI JFAKKAR

- a) fid-Deċizzjoni Nru 676/2002/KE tal-Parlament Ewropew u tal-Kunsill tas-7 ta' Marzu 2002 dwar qafas regolatorju għall-politika dwar l-ispettru tar-radju fil-Komunità Ewropea;
- b) fid-dispożizzjonijiet tad-Direttiva Qafas għan-netwerks ta' komunikazzjonijiet u servizzi elettronici, u b'mod partikolari l-Artikolu 8a(4) tagħha;
- c) fid-Deċizzjoni Nru 243/2012/UE tal-Parlament Ewropew u tal-Kunsill tal-14 ta' Marzu 2012 li tistabbilixxi programm pluriennali tal-politika tal-ispettru tar-radju;
- d) fil-konklużjonijiet tal-Kunsill dwar il-pożizzjonijiet Ewropej għall-Konferenzi Dinjija tar-Radjukomunikazzjoni tal-1992, l-1997, l-2000, l-2003, l-2007 u l-2012;
- e) fl-importanza tat-teknoloġiji wireless (bla fili) li jużaw l-ispettru biex jinkisbu l-oġettivi tal-[Unjoni] taht l-inizjattiva ewlenija tal-Istrateġija UE2020 'Agenda Digitali għall-Ewropa' biex jitwassal internet bil-broadband veloċi u jinkisbu benefiċċji ekonomiċi u soċjali sostenibbli minn suq uniku digitali;
- f) fil-konklużjonijiet tal-Kunsill tal-31 ta' Mejju 2010 dwar l-Agenda Digitali għall-Ewropa;

2. WAQT LI JINNOTA

- l-Opinjoni tal-Grupp għall-Politika dwar l-Ispettru tar-Radju (RSPG) ta' Frar 2015 dwar 'Oġettivi ta' Politika Komuni għad-WRC-15';

3. JESPRIMI L-APPOĠĠ ĠENERALI TIEGĦU GHALL-oġettivi li ġejjin li għandhom jintlaħqu fid-WRC-15 fid-dawl tal-implimentazzjoni b'suċċess tal-politiki rilevanti tal-Unjoni:

a) Taht il-punt 1.1 tal-aġenda:

- i. Biex tiġi identifikata l-medda ta' frekwenza 1452-1492 MHz, u l-meded biswita 1427-1452 MHz u 1492-1518 MHz għat-Telekomunikazzjoni Ċellulari Internazzjonali (IMT), filwaqt li jiġu protetti s-servizzi passivi 'l isfel minn 1427 MHz. Din l-identifikazzjoni ma tipprekludix l-użu ta' dawn il-meded ta' frekwenza minn xi applikazzjonijiet, inklużi tad-difiża, tas-servizzi li huma allokat għalihom, u lanqas ma tistabbilixxi prijorità fir-Regolamenti tar-Radju;

⁹ Konklużjonijiet tal-Kunsill, tas-26 ta' Ottubru 2015, dwar il-Konferenza Dinjija tar-Radjukomunikazzjoni 2015 (WRC-15) tal-Unjoni Internazzjonali tat-Telekomunikazzjoni (ITU) (ST 13460 2015 INIT) [2015/0119 (NLE)] (hawnhekk iċċitati minghajr in-noti ta' qiegħ il-paġna).

- ii. Biex tiġi allokata l-medda ta' frekwenza 3400-3800 MHz fuq bażi koprimarja għas-servizz ċellulari u tiġi identifikata għall-IMT, b'kunsiderazzjoni li l-medda ta' frekwenza għandha rwol importanti għall-komunikazzjoni satellitari;
- iii. Biex ma tkun appoġġata l-ebda bidla fl-allokazzjonijiet fil-medda ta' frekwenza 470-694 MHz fl-Ewropa;
- iv. Biex la tiżdied l-allokazzjoni koprimarja lis-servizz ċellulari tal-meded ta' frekwenza 5350-5470 MHz u 5725-5850 MHz u lanqas ma jiġu identifikati dawk il-meded kif ukoll il-medda 5850-5925 MHz għall-IMT, filwaqt li dawn it-tliet meded jiġu studjati iktar fil-fond bil-ħsieb li jitqies l-użu tagħhom għan-netwerks taż-żona lokali bir-radju u jiġi żgurat li l-użu primarju jiġi mħares f'kull każ.

b) Taħt il-punt 1.2 tal-aġenda:

- i. Biex it-tarf il-baxx tal-medda jiġi ssettjat għal 694 MHz u jiġu appoġġati r-rakkomandazzjonijiet ITU-R għal-livelli ta' ħarsien għas-servizz tax-xandir taħt il-694 MHz skont ir-riżultati tal-istudji mwettqa mill-Konferenza Ewropea tal-Amministrazzjonijiet Postali u tat-Telekomunikazzjoni;
- ii. Biex tiġi żgurata koeżistenza bbilanċjata bejn il-broadband bla fili u x-xandir, u ma jiżdidux restrizzjonijiet addizzjonali li jmorru lil hinn mill-ftehim GE-0612 għall-ħarsien tax-xandir fil-medda ta' frekwenza 694-790 MHz;
- iii. Biex jiġi żgurat aċċess ibbilanċjat bejn is-servizzi ċellulari u s-servizzi tar-radjunavigazzjoni ajrunawtika (ARNS) fil-fruntieri tal-Istati Membri tal-Lvant, sabiex ikun iffaċilitat l-użu tas-servizzi ċellulari fil-pajjiżi kollha tal-[Unjoni] permezz ta' dispożizzjonijiet regolatorji xierqa tar-regolamenti tar-radju, filwaqt li tingħata preferenza lill-iżgħar distanzi ta' separazzjoni effettivi bejn ARNS u IMT u li jiġu appoġġati d-drittijiet tal-Istati Membri tal-Lvant tal-UE f'dan ir-rigward;

c) Taħt il-punt 1.18 tal-aġenda, biex il-medda 77.5-78 GHz tiġi allokata għas-servizz tar-radjulokazzjoni sabiex jiġi ffaċilitat l-użu ta' radars tal-vetturi mingħajr l-introduzzjoni ta' restrizzjonijiet eċċessivi, u biex ikun rikonoxxut li l-istazzjonijiet tar-radjuastronomija għandhom ikomplu jgawdu minn protezzjoni;

d) Taħt il-punt 10 tal-aġenda, biex jiġi appoġġat punt fl-aġenda għall-WRC-19 li jindirizza l-ħtiġijiet tal-ispettru għas-sistemi ċellulari 5G, b'enfasi 'l fuq minn 6 GHz għal allokazzjonijiet ġodda u approċċ komuni biex jitnedew studji ta' kompatibbiltà relatati, qabel id-WRC-19;

4. JISTIEDEN LILL-ISTATI MEMBRI BIEX:

- Isegwu l-oġettivi stipulati fil-paragrafu 3 u jirrispettaw il-prinċipji stipulati fid-Deċiżjoni 243/2012/UE li tistabbilixxi programm pluriennali tal-politika tal-ispettru tar-radju meta jinnegojaw kwalunkwe emenda rilevanti għar-Regolamenti tar-Radju tal-ITU fid-WRC-15.

5. JISTIEDEN LILL-KUMMISSJONI BIEX:

- Tibgħat rapport minnufih lill-Parlament Ewropew u lill-Kunsill bir-riżultati tad-WRC-15 u dwar il-mezzi li jiżguraw li t-tnejniet Ewropej għall-konferenza li jmiss fl-2019 (WRC-19) jappoġġaw bis-šhih il-politiki u l-prinċipji tal-Unjoni."

13. Mal-adozzjoni tal-att ikkontestat, il-Kummissjoni għamlet id-dikjarazzjoni li ġejja, irreġistrata fil-minuti tal-laqgħa tal-Kunsill:

“Il-Kummissjoni tinnota b’dispaċir li l-Kunsill adotta konklużjonijiet bi tnejn għall-Konferenza Dinjija dwar ir-Radjukomunikazzjoni 2015, minflok deċiżjoni, kif previst fl-Artikolu 218(9) [...] TFUE. Fil-fehma tal-Kummissjoni, din il-pożizzjoni tmur kontra t-Trattat u l-ġurisprudenza tal-Qorti tal-Ġustizzja. Il-Kummissjoni tirriżerva d-drittijiet kollha tagħha f’dan ir-rigward.”

IV. It-talbiet tal-partijiet

14. Il-Kummissjoni titlob li l-Qorti tal-Ġustizzja jogħgħobha:

- tannulla l-Konklużjonijiet tal-Kunsill dwar il-Konferenza Dinjija tar-Radjukomunikazzjoni 2015 (WRC-15) tal-Unjoni Internazzjonali tat-Telekomunikazzjoni (ITU), adottati fis-26 ta’ Ottubru 2015 fit-3419-il laqgħa tiegħu fil-Lussemburgu;
- tikkundanna lill-Kunsill għall-ispejjeż.

15. Il-Kunsill jitlob li l-Qorti tal-Ġustizzja jogħgħobha:

- tiċċad ir-rikors fit-totalità tiegħu;
- tikkundanna lill-Kummissjoni għall-ispejjeż.

16. Ir-Repubblika Ċeka, ir-Repubblika Federali tal-Ġermanja, ir-Repubblika Franciża u r-Renju Unit tal-Gran Brittanja u l-Irlanda ta’ Fuq ingħataw permess jintervjenu insostenn tal-Konklużjonijiet tal-Kunsill.

V. Fuq ir-rikors

A. Fuq l-ammissibbiltà tar-rikors

17. B’mod preliminari, għandu jiġi kkonstatat li, fir-risposta tiegħu, il-Kunsill qajjem dubju dwar l-ammissibbiltà ta’ dan ir-rikors għal annullament, billi argumenta li kien jidher li mill-affermazzjonijiet li jinsabu fir-rikors tal-Kummissjoni jirriżulta li hija kienet tqis li l-att ikkontestat ma kienx maħsub biex jipproduci effetti legali, pożizzjoni li tkun inkompatibbli, skont il-Kunsill, mal-preżentata ta’ rikors għal annullament kontra l-imsemmi att skont l-Artikolu 263 TFUE.

18. Madankollu, wara l-kjarifiki magħmula mill-Kummissjoni fir-replika tagħha, b’mod partikolari fir-rigward tal-effetti legali tal-att ikkontestat, il-Kunsill indika, fil-kontroreplika tiegħu, li l-imsemmija kjarifiki kienu ċċaraw id-dubji li huwa kien esprima fil-bidu fir-rigward tal-ammissibbiltà tar-rikors.

19. L-iskambju ta’ osservazzjonijiet bejn il-partijiet fir-rigward tal-ammissibbiltà ta’ dan ir-rikors iwassal għar-rimarki li ġejjin.

20. Skont l-Artikolu 263 TFUE, il-Qorti tal-Ġustizzja għandha teżamina l-legalità ta’ atti tal-istituzzjonijiet “maħsuba li jgħolqu effetti legali fir-rigward ta’ terzi”. Skont ġurisprudenza stabbilita tal-Qorti tal-Ġustizzja, jikkostitwixxu atti li jistgħu jiġu kkontestati fis-sens tal-imsemmija dispożizzjoni l-atti kollha adottati mill-istituzzjonijiet, tkun xi tkun in-natura jew il-forma tagħhom, li huma intiżi

jipproduċi effetti legali vinkolanti¹⁰.

21. Ma hemm l-ebda dubju li deċiżjoni tal-Kunsill li tistabbilixxi l-pożizzjonijiet li għandhom jiġu adottati fisem l-Unjoni, konformement mal-Artikolu 218(9) TFUE, tikkostitwixxi att maħsub biex jipproduċi effetti legali fis-sens tal-Artikolu 263 TFUE¹¹. Tali deċiżjoni għalhekk tista' tkun is-sugġett ta' rikors għal annullament skont din id-dispożizzjoni tal-aħħar.

22. F'dan il-każ, il-partijiet jaqblu dwar il-fatti, minn naħa, li l-att ikkontestat, għalkemm dan kien ġie adottat fil-forma ta' "konklużjonijiet", ġie adottat mill-Kunsill konformement, b'mod partikolari, mal-Artikolu 218(9) TFUE¹² u, min-naħa l-oħra, li l-imsemmi att huwa intiż li jipproduċi effetti legali, sa fejn dan huwa intiż li jistabbilixxi, skont din id-dispożizzjoni, il-pożizzjonijiet li għandhom jiġu adottati fisem l-Unjoni fil-kuntest tad-WRC-15. F'dan ir-rigward, il-Kunsill jinnota li l-att ikkontestat jikkostitwixxi "essenzjalment" deċiżjoni tal-Kunsill¹³. Barra minn hekk, għandu jiġi kkonstatat li l-ebda wieħed mill-Istati Membri li intervjenew insostenn tal-konklużjonijiet tal-Kunsill ma jikkontesta l-ammissibbiltà ta' dan ir-rikors.

23. F'dawn iċ-ċirkustanzi, inqis li l-att ikkontestat huwa maħsub biex jipproduċi effetti legali fis-sens tal-Artikolu 263 TFUE u li l-klassifikazzjoni ġuridika ta' "konklużjonijiet" tista' timplika biss li dan l-att jevita l-istħarriġ tal-legalità eżerċitat mill-Qorti tal-Ġustizzja skont l-imsemmija dispożizzjoni. Iktar minn hekk, inżid li, fil-passat, il-Qorti tal-Ġustizzja kienet diġà qieset rikors kontra l-konklużjonijiet tal-Kunsill, li kienu intiżi li jipproduċu effetti legali, bħala ammissibbli¹⁴.

24. Nikkonkludi, għalhekk, li r-rikors għall-annullament tal-att ikkontestat huwa ammissibbli u li l-Qorti tal-Ġustizzja hija kompetenti, skont l-Artikolu 263 TFUE, sabiex teżamina l-legalità tal-imsemmi att.

25. Għall-finijiet ta' ċarezza, nixtieq nenfasizza li din il-konklużjoni bl-ebda mod ma timplika li l-atti tal-Kunsill adottati fil-forma ta' "konklużjonijiet" jistgħu, bħala regola ġenerali, ikunu sugġetti għal rikors għal annullament skont l-Artikolu 263 TFUE.

B. Fuq il-mertu

1. Fuq is-sugġett tar-rikors

26. Insostenn tar-rikors għal annullament tagħha, il-Kummissjoni tqajjem motiv uniku li skontu, bl-adozzjoni tal-konklużjonijiet dwar id-WRC-15 tal-ITU, minflok deċiżjoni kif ippropost mill-Kummissjoni, il-Kunsill kiser l-Artikolu 218(9) TFUE.

27. Għandu jiġi kkonstatat, qabelxejn, li l-Kummissjoni u l-Kunsill jaqblu sa fejn iqisu li, minn naħa, il-punti tal-aġenda tad-WRC-15 li dwarhom l-att ikkontestat stabbilixxa l-pożizzjonijiet li għandhom jiġu adottati fisem l-Unjoni, jaqgħu taħt il-kompetenza esterna tal-Unjoni u, min-naħa l-oħra, li l-Artikolu 114 TFUE kien jikkostitwixxi l-bażi materjali applikabbli u l-Artikolu 218(9) TFUE l-bażi

¹⁰ Ara s-sentenza tad-19 ta' Novembru 2013, Il-Kummissjoni vs Il-Kunsill (C-63/12, EU:C:2013:752, punt 28 u l-ġurisprudenza ċċitata). Ara wkoll is-sentenza tal-11 ta' Novembru 1981, IBM vs Il-Kummissjoni (60/81, EU:C:1981:264, punt 9), fejn jirriżulta li l-forma li fiha jiġu adottati l-atti jew id-deċiżjonijiet hija, fil-prinċipju, irrilevanti fir-rigward tal-possibbiltà li dawn jiġu kkontestati permezz ta' rikors għal annullament.

¹¹ Ara, f'dan is-sens, is-sentenza tal-1 ta' Ottubru 2009, Il-Kummissjoni vs Il-Kunsill (C-370/07, EU:C:2009:590, punt 44), fejn jirriżulta li tali deċiżjoni tipproduċi effetti legali vinkolanti, inkwantu tistabbilixxi l-pożizzjoni tal-Unjoni fil-kuntest tas-sede kkonċernata, u li din hija ta' natura vinkolanti, minn naħa, għall-Kunsill u l-Kummissjoni, u, min-naħa l-oħra, għall-Istati Membri, inkwantu timponi fuqhom l-obbligu li jiddefendu l-imsemmija pożizzjoni.

¹² Skont il-partijiet, l-Artikolu 114 TFUE jikkostitwixxi l-bażi materjali u l-Artikolu 218(9) TFUE l-bażi proċedurali tal-att ikkontestat. Ara l-punt 27 ta' dawn il-konklużjonijiet.

¹³ Ara l-punt 70 ta' dawn il-konklużjonijiet.

¹⁴ Sentenza tat-13 ta' Lulju 2004, Il-Kummissjoni vs Il-Kunsill (C-27/04, EU:C:2004:436, punti 44 sa 51).

proċedurali applikabbli għall-adozzjoni tal-imsemmi att. Dawn il-partijiet iqisu, barra minn hekk, li n-natura tal-kompetenza tal-Unjoni, jiġifieri li din tkun esklużiva jew kondiviża mal-Istati Membri, ma għandha l-ebda effett fuq l-applikabbiltà tal-Artikolu 218(9) TFUE. L-imsemmija partijiet madankollu ma jaqblux dwar jekk, bl-adozzjoni tal-att ikkontestat, il-Kunsill osservax ir-rekwiżiti proċedurali previsti f'din id-dispożizzjoni tal-aħħar u, jekk le, x'se jkunu l-konsegwenzi dwar il-validità tal-imsemmi att.

28. Min-naħa l-oħra, ċerti Stati Membri li intervjnew insostenn tal-konklużjonijiet tal-Kunsill jikkontestaw l-applikabbiltà tal-Artikolu 218(9) TFUE, f'dan il-każ, billi jargumentaw, b'mod partikolari, li l-Unjoni ma kellhiex il-kompetenza esterna meħtieġa sabiex il-Kunsill jistabbilixxi l-pożizzjonijiet li għandhom jiġu adottati fisem l-Unjoni, konformement mal-imsemmija dispożizzjoni, dwar il-punti tal-aġenda tad-WRC-15 previsti mill-att ikkontestat.

29. Għandu jiġi kkonstatat, qabelxejn, li, skont ir-raba' paragrafu tal-Artikolu 40 tal-Istatut tal-Qorti tal-Ġustizzja tal-Unjoni Ewropea, it-talbiet fir-rikors għal intervent jista' jkollhom biss bħala suġġett is-sostenn tat-talbiet ta' waħda mill-partijiet. Barra minn hekk, skont l-Artikolu 129(3) tar-Regoli tal-Proċedura tal-Qorti tal-Ġustizzja, l-intervenjent jidhol fil-kawża *in statu et terminis*. F'dan il-kuntest, il-Qorti tal-Ġustizzja kkonstatat li skont l-Artikolu 40 tal-Istatut tal-Qorti tal-Ġustizzja tal-Unjoni Ewropea, parti li hija ammissa bħala intervenjenti f'kawża mressqa quddiem il-Qorti tal-Ġustizzja ma tistax tbiddel is-suġġett tal-kawża kif iċċirkoskritt mit-talbiet u mill-motivi tal-partijiet prinċipali. Minn dan jirrizulta li huma biss l-argumenti ta' intervenjent li jaqgħu fl-ambitu ddefinit minn dawn it-talbiet u motivi li huma ammissibbli¹⁵.

30. Jien inqis li l-argumenti relatati man-nuqqas ta' applikabbiltà tal-Artikolu 218(9) TFUE u man-nuqqas ta' kompetenza esterna tal-Unjoni li huma invokati mill-Istati Membri li intervjnew fil-kuntest ta' dan ir-rikors huma speċifiċi sabiex ibiddlu s-suġġett tal-kawża, kif ċirkoskritt mit-talbiet u l-motivi tal-partijiet prinċipali. Fil-fatt, dawn it-talbiet u l-motivi jirrigwardaw biss il-kwistjoni dwar jekk ir-rekwiżiti proċedurali previsti fl-Artikolu 218(9) TFUE kinux osservati matul l-adozzjoni tal-att ikkontestat.

31. Minn dan isegwi, fil-fehma tiegħi, li l-argumenti relatati man-nuqqas ta' applikabbiltà tal-Artikolu 218(9) TFUE u man-nuqqas ta' kompetenza esterna tal-Unjoni li huma invokati mill-Istati Membri intervenjenti, fil-prinċipju, għandhom jiġu mill-ewwel miċhuda bħala inammissibbli¹⁶. F'dan ir-rigward, għandu jitqies il-fatt li l-ebda wiehied mill-Istati Membri intervenjenti ma għamel użu mill-possibbiltà li għandhom li jintroduċu rikors għal annullament, skont it-tieni paragrafu tal-Artikolu 263 TFUE, fil-konfront tal-att ikkontestat, billi jsostnu li l-Kunsill kien eċċeda s-setgħat tiegħu.

32. Għall-finijiet ta' completezza u fl-ipoteżi li l-Qorti tal-Ġustizzja tqis li hemm lok li tivverifika *ex officio* l-applikabbiltà tal-Artikolu 218(9) TFUE u l-kompetenza esterna tal-Unjoni¹⁷ f'dan il-każ, fit-taqsimha li ġejja se nuri r-raġunijiet għaliex inqis li l-imsemmija dispożizzjoni għandha tapplika għall-adozzjoni tal-att ikkontestat u li l-Unjoni kellha l-kompetenza esterna meħtieġa sabiex il-Kunsill jadotta l-imsemmi att.

¹⁵ Sentenza tas-7 ta' Ottubru 2014, Il-Ġermanja vs Il-Kunsill (C-399/12, EU:C:2014:2258, punt 27).

¹⁶ Ara, f'dan is-sens, is-sentenza tas-7 ta' Ottubru 2014, Il-Ġermanja vs Il-Kunsill (C-399/12, EU:C:2014:2258, punti 25 sa 28).

¹⁷ Ara, f'dan ir-rigward, is-sentenza tat-13 ta' Lulju 2000, Salzgitter vs Il-Kummissjoni (C-210/98 P, EU:C:2000:397, punti 55 sa 57), invokata mir-Repubblika Federali tal-Ġermanja, fir-rigward tal-obbligu tal-qorti tal-Unjoni li tidentifika *ex officio* n-nuqqas ta' osservanza tat-terminu ta' notifika tal-ghajjnuna, fir-rigward tal-konstatazzjoni li tolqot il-kompetenza tal-Kummissjoni biex tawtorizza l-ghajjnuna korrispondenti. Ara, barra minn hekk, il-konklużjonijiet tal-Avukat Ġenerali Mengozzi fil-kawża British Airways vs Il-Kummissjoni (C-122/16 P, EU:C:2017:406, punt 100 u n-nota ta' qiegħ il-paġna 54).

2. Fuq l-applikabbiltà tal-Artikolu 218(9) TFUE u l-eżistenza ta' kompetenza esterna tal-Unjoni

a) Fuq il-ħtieġa eventwali ta' kompetenza esterna esklużiva tal-Unjoni

33. Skont l-Artikolu 218(9) TFUE, il-Kunsill, fuq proposta tal-Kummissjoni jew tar-Rappreżentant Għoli tal-Unjoni għall-Affarijiet Barranin u ta' Politika ta' Sigurtà għandu jadotta deċiżjoni li tistabbilixxi l-pożizzjonijiet li għandhom jiġu adottati fisem l-Unjoni f'sede stabbilita fi ftehim, meta dik is-sede tintalab tadotta atti li jkollhom effetti legali, sakemm dawn ma jkunux atti li jissupplimentaw jew jemendaw il-qafas istituzzjonali tal-ftehim.

34. Mill-gurisprudenza tal-Qorti tal-Ġustizzja jirriżulta li l-applikazzjoni tal-Artikolu 218(9) TFUE tapplika għall-pożizzjonijiet li għandhom jiġu adottati fisem l-Unjoni fil-kuntest tal-partecipazzjoni tagħha, permezz tal-vuċi tal-istituzzjonijiet tagħha jew, jekk ikun il-każ, permezz tal-Istati Membri li jaġixxu solidament fl-interess tagħha, fl-adozzjoni ta' atti li jkollhom effetti legali fi hdan is-sede internazzjonali kkonċernata¹⁸. Il-Qorti tal-Ġustizzja, barra minn hekk, ikkonstatat li l-fatt li l-Unjoni ma hijiex parti għall-ftehim internazzjonali kkonċernat ma jipprekludihex, bħala tali, milli tapplika l-Artikolu 218(9) TFUE¹⁹.

35. Skont il-prinċipju tal-ġhoti tal-kompetenzi, stabbilit fl-Artikolu 5(1) u (2) TUE²⁰, l-adozzjoni mill-Kunsill tal-pożizzjonijiet li għandhom jiġu adottati fisem l-Unjoni, konformement mal-Artikolu 218(9) TFUE, tippreżupponi l-eżistenza ta' kompetenza esterna tal-Unjoni²¹. Madankollu, jien ma nara l-ebda raġuni biex jitqies, bħalma jsostnu r-Repubblika Ċeka u r-Repubblika Franciża, li din il-kompetenza esterna għandha tkun neċessarjament ta' natura esklużiva fis-sens tal-Artikolu 3(2) TFUE.

36. L-ewwel nett, il-formulazzjoni tal-Artikolu 218(9) TFUE ma fiha l-ebda indikazzjoni li taqbel ma' dan.

37. Barra minn hekk, l-Artikolu 216 TFUE li jiddetermina l-eżistenza ta' kompetenza esterna tal-Unjoni lanqas ma jagħmel distinzjoni skont jekk il-kompetenza esterna tal-Unjoni hijiex kondiviża jew esklużiva. Fil-fatt, din id-dispożizzjoni tkopri fl-istess hin il-kompetenza esterna kondiviża u l-kompetenza esterna esklużiva tal-Unjoni²². Fl-assenza ta' kull indikazzjoni kuntrarja, għandu jitqies li dan japplika wkoll għall-Artikolu 218 TFUE, fid-dawl tal-fatt li ż-żewġ dispożizzjonijiet jidhru fl-istess Titolu V tal-Hames Parti tat-Trattat FUE, intitolat "Ftehim Internazzjonali".

38. It-tieni nett, it-teżi li skontha l-applikabbiltà ta' dan l-artikolu tiddependi mill-eżistenza ta' kompetenza esterna esklużiva tal-Unjoni ma hijiex appoġġata minn interpretazzjoni teleoloġika tal-imsemmija dispożizzjoni.

18 Ara, f'dan is-sens, is-sentenza tas-6 ta' Ottubru 2015, Il-Kunsill vs Il-Kummissjoni (C-73/14, EU:C:2015:663, punt 63).

19 Ara, f'dan is-sens, is-sentenza tas-7 ta' Ottubru 2014, Il-Ġermanja vs Il-Kunsill (C-399/12, EU:C:2014:2258, punt 55).

20 L-osservanza tal-prinċipju tal-ġhoti tal-kompetenzi tapplika kemm għall-azzjoni interna kif ukoll għall-azzjoni internazzjonali tal-Unjoni. Ara l-Opinjoni 2/94 (Adeżjoni tal-Komunità għall-KEDB [Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali]), tat-28 ta' Marzu 1996 (EU:C:1996:140, punt 24).

21 Ara, f'dan is-sens, il-konklużjonijiet tal-Avukat Ġenerali Szpunar fil-kawża Il-Ġermanja vs Il-Kunsill (C-600/14, EU:C:2017:296, punt 60).

22 Ara, dwar id-distinzjoni bejn, minn naha, l-eżistenza ta' kompetenza esterna tal-Unjoni, iddeterminata mill-Artikolu 216(1) TFUE, u, min-naha l-oħra, in-natura eventwalment esklużiva ta' din il-kompetenza, iddeterminata mill-Artikolu 3(2) TFUE, il-konklużjonijiet tal-Avukat Ġenerali Sharpston fl-Opinjoni 2/15 (Ftehim ta' Kummerċ Hieles ma' Singapor, EU:C:2016:992, punt 64) u l-konklużjonijiet tal-Avukat Ġenerali Szpunar fil-kawża Il-Ġermanja vs Il-Kunsill (C-600/14, EU:C:2017:296, punt 80). Ara, ukoll, għalkemm inqas esplicita, l-Opinjoni 2/15, tas-16 ta' Mejju 2017 (EU:C:2017:376, punti 171 u 172), l-Opinjoni 1/13 (L-adeżjoni ta' Stati Terzi għall-Konvenzjoni ta' Den Haag), tal-14 ta' Ottubru 2014 (EU:C:2014:2303, punti 67 sa 74) u l-Opinjoni 2/91 (Ftehim Nru 170 tal-ILO, tad-19 ta' Marzu 1993 (EU:C:1993:106, punt 7)).

39. Fir-rigward tal-kuntest u tal-għan tal-Artikolu 218(9) TFUE, il-Qorti tal-Ġustizzja kkonstatat li l-imsemmija dispożizzjoni tipprevedi, b'deroga mill-proċedura ordinarja deskritta fl-Artikolu 218(1) sa (8) TFUE għan-negozjar u għall-konklużjoni ta' ftehim internazzjonali mill-Unjoni, proċedura ssemplifikata għall-finijiet ta' definizzjoni tal-pożizzjonijiet li għandhom jittiehdu f'isem din tal-aħħar fil-kuntest tal-partecipazzjoni tagħha fl-adozzjoni, fi hdan is-sede deċiżjonali mwaqqfa mill-ftehim internazzjonali kkonċernata, ta' atti li jaqgħu taħt l-applikazzjoni jew l-implementazzjoni ta' dan tal-aħħar²³. Fi kliem ieħor, il-proċedura prevista fl-Artikolu 218(9) TFUE hija intiża biex taffet u, għaldaqstant, tagħmel iktar effettiva, il-partecipazzjoni tal-Unjoni fl-applikazzjoni jew l-implementazzjoni ta' ftehim internazzjonali eżistenti. Ma nara l-ebda raġuni għaliex din il-proċedura ssemplifikata ma għandhiex tapplika fil-każ ta' kompetenza esterna kondiviża²⁴.

40. Barra minn hekk, indipendentement min-natura tal-kompetenza li għandha l-Unjoni, l-istabbiliment tal-pożizzjonijiet li għandhom jiġu adottati f'isem l-Unjoni skont l-Artikolu 218(9) TFUE jista' jikkontribwixxi biex tiġi żgurata l-unità fir-rappreżentazzjoni internazzjonali tal-Unjoni u tal-Istati Membri²⁵ kif ukoll l-osservanza tal-prinċipju ta' kooperazzjoni leali, stabbilit fl-Artikolu 4(3) TUE, li jipprekludi lill-Istati Membri milli jadottaw miżuri unilaterali li fin-natura tagħhom jistgħu jipperikolaw li jintlaħqu l-għanijiet tal-Unjoni²⁶. Dan japplika b'mod partikolari meta, bħal f'dan il-każ, l-Unjoni ma tkunx membru shiħ tal-organizzazzjoni internazzjonali kkonċernata, jiġifieri l-ITU, u, għaldaqstant, ikollha taġixxi, fi hdan il-korpi ta' din l-organizzazzjoni, permezz tal-Istati Membri tagħha²⁷. Infakkar, f'dan ir-rigward, li att li jistabbilixxi l-pożizzjoni tal-Unjoni, konformement mal-Artikolu 218(9) TFUE, huwa ta' natura vinkolanti għall-Istati Membri sa fejn dan jimponi fuqhom l-obbligu li jiddefendu l-imsemmija pożizzjoni²⁸.

41. It-tielet nett, it-teżi difiża mir-Repubblika Ċeka u r-Repubblika Franciża twassal biex ikun iktar diffiċli li jiġu protetti l-interessi tal-Unjoni fil-kuntest tal-implementazzjoni ta' ftehim internazzjonali, u dan ikun diffiċli li jiġi rrikonċiljat mal-għan imfittex mit-Trattati, li huwa, fil-fehma tiegħi, dak li jiġi ggarantit grad oġġla ta' partecipazzjoni tal-Unjoni fix-xena internazzjonali²⁹.

23 Sentenza tas-6 ta' Ottubru 2015, Il-Kunsill vs Il-Kummissjoni (C-73/14, EU:C:2015:663, punti 64 u 65). Ara, ukoll, Rosas, A., "Recent Case Law of the European Court of Justice Relating to Article 218 TFEU", *The EU as a Global Actor Bridging Legal Theory and Practice – Liber Amicorum in Honour of Ricardo Gosalbo Bono*, editat minn Czuczai, J., u Naert, F., Brill vs Nijhoff, 2017, p. 370 u 371. Ara, fir-rigward tal-orijini tal-Artikolu 218(9) TFUE, il-konklużjonijiet tal-Avukat Ġenerali Cruz Villalón fil-kawża Il-Ġermanja vs Il-Kunsill (C-399/12, EU:C:2014:289, punti 39 sa 52), u l-konklużjonijiet tal-Avukat Ġenerali Sharpston fil-kawża Il-Kunsill vs Il-Kummissjoni (C-73/14, EU:C:2015:490, punti 69 sa 74).

24 Skont l-Artikolu 2(2) TFUE, meta t-Trattati jagħtu lill-Unjoni kompetenza kondiviża mal-Istati Membri f'qasam speċifiku, l-Unjoni u l-Istati Membri jistgħu jillegiżlaw u jadottaw atti legalment vinkolanti f'dak il-qasam. L-Istati Membri għandhom jeżerċitaw il-kompetenza tagħhom sal-punt fejn l-Unjoni ma tkunx eżerċitata tagħha. Ara, ukoll, f'dan is-sens, is-sentenza tal-14 ta' Lulju 1976, *Kramer et* (3/76, 4/76 u 6/76, EU:C:1976:114, punti 39 u 40).

25 Ara, dwar il-htieġa ta' unità fir-rappreżentazzjoni internazzjonali tal-Unjoni u tal-Istati Membri, meta jkun jidher li s-suġġett ta' ftehim internazzjonali jkun jaqa' parzjalment taħt il-kompetenza tal-Unjoni u parzjalment taħt dik tal-Istati Membri, l-Opinjoni 2/00 (Protokoll ta' Cartagena dwar il-Bijosigurtà), tas-6 ta' Diċembru 2001 (EU:C:2001:664, punt 18 u l-ġurisprudenza ċċitata), u s-sentenza tal-20 ta' April 2010, Il-Kummissjoni vs L-Isvezja (C-246/07, EU:C:2010:203, punt 73). Ara, b'mod iktar ġenerali, il-konklużjonijiet tal-Avukat Ġenerali Mengozzi fil-kawża Il-Kummissjoni vs Il-Kunsill (C-28/12, EU:C:2015:43, punti 58 sa 63 u l-ġurisprudenza ċċitata).

26 Ara, f'dan ir-rigward, it-tielet paragrafu ta' din id-dispożizzjoni, li skontha l-Istati Membri għandhom jgħinu lill-Unjoni sabiex twettaq il-kompiti tagħha u joqogħdu lura minn kwalunkwe miżura li tista' tqiegħed f'perikolu l-kisba tal-għanijiet tal-Unjoni. Ara, barra minn hekk, is-sentenza tal-20 ta' April 2010, Il-Kummissjoni vs L-Isvezja (C-246/07, EU:C:2010:203, punt 71 u l-ġurisprudenza ċċitata), fejn il-Qorti tal-Ġustizzja ppreċiżat li d-dmir ta' kooperazzjoni leali huwa ta' applikazzjoni ġenerali u la jiddependi min-natura esklużiva jew mhux esklużiva tal-kompetenza tal-Unjoni u lanqas mid-dritt, għall-Istati Membri, li jkollhom obbligi fir-rigward ta' Stati terzi.

27 Ara l-punt 4 ta' dawn il-konklużjonijiet. Ara, barra minn hekk, is-sentenza tat-12 ta' Frar 2009, Il-Kummissjoni vs Il-Greċja (C-45/07, EU:C:2009:81, punt 31), fejn jirriżulta li n-nuqqas ta' status bħala membru ta' organizzazzjoni internazzjonali tal-Unjoni ma jipprekludix li l-kompetenza esterna ta' din tal-aħħar ma tkunx tista' tiġi effettivament eżerċitata, b'mod partikolari permezz tal-Istati Membri li jaġixxu b'mod kongunt fl-interess tal-Unjoni.

28 Ara, f'dan is-sens, is-sentenza tal-1 ta' Ottubru 2009, Il-Kummissjoni vs Il-Kunsill (C-370/07, EU:C:2009:590, punt 44), u n-nota ta' qiegħ il-paġna 11 ta' dawn il-konklużjonijiet.

29 Ara, b'mod partikolari, l-Artikolu 3(5) u l-Artikolu 21 TUE. Ara, ukoll, l-Artikolu 220 TFUE.

42. Ir-raba' nett, għalkemm il-Qorti tal-Ġustizzja għadha qatt ma kellha l-okkażjoni tiddeċiedi b'mod esplicitu dwar l-applikabbiltà tal-Artikolu 218(9) TFUE fil-każ ta' kompetenza kondiviża bejn l-Unjoni u l-Istati Membri, inqis li dan għamlitu b'mod implicitu fis-sentenza *Il-Ġermanja vs Il-Kunsill* (C-399/12)³⁰. Fil-fatt, il-Qorti tal-Ġustizzja approvat, fil-punt 66 ta' dik is-sentenza, il-fatt li l-Kunsill ibbaża ruħu fuq l-Artikolu 218(9) TFUE sabiex jadotta d-deċiżjoni kkontestata, filwaqt li kienet ikkonstatat, fil-punt 51 tas-sentenza, li l-kawża kienet tikkonċerna l-qasam tal-politika agrikola komuni. Infakkar, skont l-Artikolu 4(2)(d) TFUE, li l-qasam tal-agrikoltura jaqa' taħt il-kompetenza kondiviża tal-Unjoni u tal-Istati Membri³¹.

43. Biex nikkonkludi, inqis, bħall-Kummissjoni u l-Kunsill³², li n-natura tal-kompetenza tal-Unjoni ma għandha l-ebda effett fuq l-applikabbiltà tal-Artikolu 218(9) TFUE.

b) Fuq l-eżistenza ta' kompetenza esterna tal-Unjoni

44. Skont l-Artikolu 216(1) TFUE, l-Unjoni għandha kompetenza esterna, b'mod partikolari meta l-konkluzjoni ta' ftehim x'aktarx tolgot regoli komuni jew tbiddel il-portata tagħhom.

45. Jien inqis li ma hemm l-ebda raġuni sabiex wieħed jippreżumi li l-Unjoni ma kellhiex, f'dan il-każ, il-kompetenza esterna meħtieġa sabiex il-Kunsill jistabbilixxi l-pożizzjonijiet li għandhom jiġu adottati fisem l-Unjoni, konformement mal-Artikolu 218(9) TFUE, bħalma ġew espressi fl-att ikkontestat.

46. F'dan ir-rigward, għandu jiġi kkonstatat li l-pożizzjonijiet stabbiliti fl-att ikkontestat jikkonċernaw il-qasam tal-ġestjoni tal-ispettru tar-radju u tal-użu tal-frekwenzi tar-radju, li huma rregolati b'mod wiesa' mil-legiżlatur tal-Unjoni skont il-kompetenza tiegħu bbażata fuq l-Artikolu 114 TFUE³³. Ċerti atti tal-Unjoni f'dan il-qasam jagħmlu riferiment esplicitu għax-xogħlijiet fuq il-ġestjoni tal-ispettru

30 Sentenza tas-7 ta' Ottubru 2014, *Il-Ġermanja vs Il-Kunsill* (C-399/12, EU:C:2014:2258).

31 Il-Kunsill kien sostna fl-imsemmija kawża, li l-Unjoni, skont l-Artikolu 3(2) TFUE, kellha kompetenza esterna esklużiva fl-oqsma koperti mid-deċiżjoni kkontestata, filwaqt li r-Repubblika Federali tal-Ġermanja u l-Istati Membri intervenjenti kienu qiesu li l-kompetenza tal-Unjoni kienet ta' natura kondiviża. Ara s-sentenza tas-7 ta' Ottubru 2014, *Il-Ġermanja vs Il-Kunsill* (C-399/12, EU:C:2014:2258, punti 34 u 43).

32 Ara l-punt 27 ta' dawn il-konkluzjonijiet.

33 Ara, b'mod partikolari, l-Artikoli 8a sa 9b tad-Direttiva 2002/21/KE tal-Parlament Ewropew u tal-Kunsill, tas-7 ta' Marzu 2002, dwar kwadru regolatorju komuni għan-networks ta' komunikazzjonijiet u servizzi elettronici (Direttiva Kwadru) (ĠU Edizzjoni Speċjali bil-Malti, Kapitolu 13, Vol. 29, p. 349), hekk kif emendata mid-Direttiva 2009/140/KE tal-Parlament Ewropew u tal-Kunsill, tal-25 ta' Novembru 2009 (ĠU 2009, L 337, p. 37) (iktar 'il quddiem id-"Direttiva 2002/21"); l-Artikoli 5 sa 8 u 10 sa 14 tad-Direttiva 2002/20/KE tal-Parlament Ewropew u tal-Kunsill, tas-7 ta' Marzu 2002, dwar l-awtorizzazzjoni ta' networks u servizzi ta' komunikazzjonijiet elettronici (Direttiva ta' Awtorizzazzjoni) (ĠU Edizzjoni Speċjali bil-Malti, Kapitolu 13, Vol. 29, p. 337), hekk kif emendata mid-Direttiva 2009/140; id-Deċiżjoni Nru 676/2002/KE tal-Parlament Ewropew u tal-Kunsill, tas-7 ta' Marzu 2002, dwar qafas regolatorju għall-politika dwar l-ispettru tar-radju fil-Komunità Ewropea (Deċiżjoni dwar l-Ispettri tar-radju) (ĠU Edizzjoni Speċjali bil-Malti, Kapitolu 13, Vol. 29, p. 317), u d-Deċiżjoni Nru 243/2012. Ara, barra minn hekk, id-Direttiva tal-Kunsill 91/287/KEE, tat-3 ta' Ġunju 1991, dwar il-firxa ta' frekwenza li għandha tkun allokata għall-introduzzjoni kkordinata ta' telekomunikazzjonijiet digitali Ewropej minghajr fili (DECT) fil-Komunità (ĠU Edizzjoni Speċjali bil-Malti, Kapitolu 13, Vol. 10, p. 276), u d-Direttiva tal-Kunsill 87/372/KEE, tal-25 ta' Ġunju 1987, dwar il-firxa ta' frekwenza li għandhom jiġu rriżervati għall-introduzzjoni kkordinata ta' komunikazzjonijiet mobbli terrestri pubbliċi ċellulari digitali pan-Ewropej fil-Komunità (ĠU Edizzjoni Speċjali bil-Malti, Kapitolu 13, Vol. 8, p. 289), hekk kif emendata mid-Direttiva 2009/114/KE tal-Parlament Ewropew u tal-Kunsill, tas-16 ta' Settembru 2009 (ĠU 2009, L 274, p. 25).

tar-radju mwettqa mill-ITU u għar-Regolamenti tar-Radju³⁴. Barra minn hekk, abbażi tad-Deciżjoni Nru 676/2002 (Deciżjoni dwar “l-Ispettri tar-radju”)³⁵, il-Kummissjoni adottat diversi miżuri tekniċi li jipprevedu l-armonizzazzjoni tal-kundizzjonijiet relatati mad-disponibbiltà u l-użu effettiv tal-ispettru tar-radju, li wħud minnhom jikkonċernaw il-meded tal-frekwenzi previsti mill-att ikkontestat³⁶.

47. Fir-rigward tal-punti tal-aġenda tad-WRC-15 li għalihom l-att ikkontestat stabbilixxa l-pożizzjonijiet li għandhom jiġu adottati f’isem l-Unjoni, il-Kummissjoni wriet, fil-proposta tagħha għal deciżjoni tal-Kunsill tad-29 ta’ Mejju 2015, ir-raġunijiet għaliex hija tqis li kull wieħed minnhom seta’ jkollu effett dirett fuq ir-regoli tal-Unjoni jew ibiddel il-kamp tal-applikazzjoni tagħhom u li dawn għalhekk kienu koperti mill-kompetenza esterna tal-Unjoni, skont l-Artikolu 216(1) TFUE³⁷.

48. L-osservazzjonijiet ippreżentati lill-Qorti tal-Ġustizzja mill-Istati Membri intervenjenti ma jistgħux, fil-fehma tiegħi, iqajmu dubju dwar l-evalwazzjoni magħmula mill-Kummissjoni fir-rigward tal-eżistenza ta’ kompetenza esterna tal-Unjoni sabiex il-Kunsill jistabbilixxi, konformement mal-Artikolu 218(9) TFUE, il-pożizzjonijiet li għandhom jiġu adottati f’isem l-Unjoni, bħalma ġew iddikjarati fl-att ikkontestat.

49. L-ewwel nett, għall-kuntrarju ta’ dak li jidher li tippreżumi r-Repubblika Federali tal-Ġermanja, l-eżistenza ta’ kompetenza esterna tal-Unjoni ma tiddependix mill-adozzjoni ta’ atti ta’ dritt tal-Unjoni li jkopru b’mod sħiħ il-meded ta’ frekwenzi previsti mill-att ikkontestat. Fil-fatt, skont il-formulazzjoni tiegħu, l-Artikolu 216(1) TFUE jirrikjedi biss li l-konklużjoni tal-ftehim ikkonċernat tkun “x’aktarx tolgot regoli komuni jew [...] tbiddel il-kamp ta’ l-applikazzjoni tagħhom”.

50. Il-Qorti tal-Ġustizzja qieset, fir-rigward tal-formulazzjoni identika li tinsab fl-Artikolu 3(2) TFUE³⁸, li jkun hemm riskju li regoli komuni tal-Unjoni jiġu ppreġudikati minn impenji internazzjonali mehuda mill-Istati Membri jew li tinbidel il-portata ta’ dawn il-regoli, b’tali mod li tkun iġġustifikata kompetenza esterna esklużiva tagħha, meta dawn l-impenji jkunu jaqgħu fil-kamp ta’ applikazzjoni tal-imsemmija regoli. F’dan ir-rigward, il-Qorti tal-Ġustizzja ppreċiżat li l-konstatazzjoni ta’ tali riskju ma tippreżupponix konkordanza kompleta bejn il-qasam kopert mill-impenji internazzjonali u dak kopert mil-leġiżlazzjoni tal-Unjoni, u li, b’mod partikolari, tali impenji internazzjonali jistgħu jolqtu xi regoli tal-Unjoni jew ibiddu l-portata tagħhom meta dawn tal-aħħar jaqgħu f’qasam li fil-parti l-kbira

34 Ara, b’mod partikolari, it-tieni subparagrafu tal-Artikolu 9(1), kif ukoll il-paragrafu 4 u l-premessa 30 tad-Direttiva 2002/21; l-Artikolu 1(3) kif ukoll il-premessi 18 u 19 tad-Deciżjoni Nru 676/2002; il-premessa 22 tad-Deciżjoni Nru 243/2001; is-seba’ premessa tad-Direttiva 87/372. Ara, barra minn hekk, l-Artikolu 8 tad-Direttiva 2002/20, li jirreferi, b’mod iktar ġenerali, għall-“ftehim internazzjonali”. Ara, fir-rigward tar-Regolamenti tar-Radju, il-punt 5 ta’ dawn il-konklużjonijiet.

35 Ara n-nota ta’ qiegħ il-paġna 33 ta’ dawn il-konklużjonijiet.

36 Ara, b’mod partikolari, id-Deciżjoni tal-Kummissjoni 2004/545/KE, tat-8 ta’ Lulju 2004, dwar l-armonizzazzjoni ta’ spektrum tar-radju fil-medda ta’ 79 GHz għall-użu ta’ tagħmir awtomotiv tar-Radar ta’ Medda Qasira fil-Komunità (ĠU 2005, L 267M, p. 34), li jarmonizza l-medda ta’ frekwenzi inkluża bejn 77 u 81 GHz; id-Deciżjoni tal-Kummissjoni 2005/513/KE, tal-11 ta’ Lulju 2005, dwar l-użu armonizzat tal-ispettru tar-radju fil-faxxa tal-frekwenza ta’ 5 GHz għall-implimentazzjoni ta’ Sistemi ta’ Access bla Wajers inklużi n-Netwerks tar-Radju għaž-Zona Lokali (WAS/RLANs) (ĠU 2008, L 322M, p. 72 u r-rettifika ĠU 2005, L 238, p. 26), hekk kif emendata mid-Deciżjoni tal-Kummissjoni 2007/90/KE, tat-12 ta’ Frar 2007 (ĠU 2007, L 41, p. 10), li tarmonizza l-meded ta’ frekwenzi 5 150-5 350 MHz u 5 470-5 725 MHz; id-Deciżjoni tal-Kummissjoni 2008/411/KE, tal-21 ta’ Mejju 2008, dwar l-armonizzazzjoni tal-medda ta’ frekwenzi bejn it-3 400 u t-3 800 MHz għas-sistemi terrestri li huma kapaċi jipprovdu servizzi ta’ komunikazzjoni elettronika fil-Komunità (ĠU 2008, L 144, p. 77), hekk kif emendata mid-Deciżjoni ta’ Implimentazzjoni tal-Kummissjoni 2014/276/UE, tat-2 ta’ Mejju 2014 (ĠU 2014, L 139, p. 18); id-Deciżjoni tal-Kummissjoni 2008/671/KE, tal-5 ta’ Awwissu 2008, dwar l-użu armonizzat tal-ispettru tar-radju fil-faxxa tal-frekwenzi 5875-5905 MHz għal applikazzjonijiet relatati mas-sigurtà ta’ Sistemi ta’ Trasport Intelligenti (ITS) (ĠU 2008, L 220, p. 24), u d-Deciżjoni ta’ Implimentazzjoni tal-Kummissjoni (UE) 2015/750, tat-8 ta’ Mejju 2015, dwar l-armonizzazzjoni tal-banda ta’ frekwenzi 1452-1492 MHz għas-sistemi terrestri li huma kapaċi jipprovdu servizzi ta’ komunikazzjoni elettronika fl-Unjoni (ĠU 2015, L 119, p. 27). Ara, fir-rigward tal-meded ta’ frekwenzi koperti mill-att ikkontestat, il-punt 12 ta’ dawn il-konklużjonijiet.

37 Ara l-punt 3 tal-memorandum ta’ spjegazzjoni tal-proposta tal-Kummissjoni tad-29 ta’ Mejju 2015 (iċċitata iktar ‘il fuq). Fl-imsemmija proposta, il-Kummissjoni, barra minn hekk, għamlet riferiment għall-opinjoni mogħtija mill-Grupp għal Politika dwar l-Ispettru tar-Radju (RSPG) fid-19 ta’ Frar 2015, “RSPG Opinion on Common Policy Objectives for WRC-15” (RSPG15-593 final).

38 L-Artikolu 3(2) TFUE jipprevedi li l-Unjoni għandha kompetenza esklużiva li tikkonkludi ftehim internazzjonali, sal-punt li din il-konklużjoni tista’ tolgot regoli komuni jew tbiddel il-portata tagħhom.

tiegħu jkun diġà kopert minn tali regoli³⁹. Jien inqis li dan ir-raġunament jista' jiġi ttraspost bis-sħiħ għall-evalwazzjoni intiża biex jiġi ddeterminat jekk il-konklużjoni ta' ftehim internazzjonali tistax tolqot regoli komuni jew tbiddel il-portata tagħhom fis-sens tal-Artikolu 216(1) TFUE. Bhalma jirriżulta mill-premess, il-qasam tal-ġestjoni tal-ispettru tar-radju u tal-użu tal-frekwenzi tar-radju huwa kopert fil-parti l-kbira minn regoli komuni tal-Unjoni⁴⁰.

51. It-tieni nett, fir-rigward tal-argumenti invokati mir-Repubblika Franciża dwar l-użu tal-ispettru tar-radju għal finijiet ta' difiża nazzjonali u ta' sigurtà pubblika, għandu jiġi nnotat li, għalkemm l-atti tal-Unjoni relatati mal-ġestjoni u mal-użu tal-ispettru tar-radju ma jiksru id-dritt tal-Istati Membri sabiex jorganizzaw u jużaw l-ispettru tagħhom għal finijiet ta' ordni pubbliku, ta' sigurtà pubblika u ta' difiża⁴¹, il-fatt li l-ispettru tar-radju jista' jkollu, mill-perspettiva ġenerali, effetti fuq il-funzjonament tad-difiża nazzjonali u fuq is-sigurtà pubblika ma jistax wahdu jeskludi l-kompetenza esterna tal-Unjoni.

52. Jien inqis li ma ntweriex, fil-kuntest ta' dan ir-rikors, li r-reviżjonijiet tar-Regolamenti tar-Radju previsti fil-punti tal-aġenda tad-WRC-15 indikati fl-att ikkontestat għandhom, fir-rigward tad-difiża nazzjonali jew tas-sigurtà pubblika tal-Istati Membri, effetti konkreti ta' natura li teskludi l-kompetenza tal-Unjoni.

53. It-tielet nett, fir-rigward tal-Artikolu 10 tad-Deciżjoni Nru 243/2012, invokat mir-Repubblika Ċeka, ir-Repubblika Federali tal-Ġermanja u r-Repubblika Franciża, jien ma nara l-ebda inkompatibbiltà bejn din id-dispożizzjoni u l-applikazzjoni tal-Artikolu 218(9) TFUE f'dan il-każ. Fil-fatt, mill-Artikolu 10(1)(a) tad-Deciżjoni Nru 243/2012 jirriżulta li, f'negozjati internazzjonali relatati ma' kwistjonijiet tal-ispettru, jekk is-sugġett tan-negozjati internazzjonali jaqa' fil-kompetenza tal-Unjoni, il-pożizzjoni tal-Unjoni għandha tiġi stabbilita konformement mad-dritt tal-Unjoni⁴². Madankollu, din kienet eżattament is-sitwazzjoni f'dan il-każ. Ninnota li l-imsemmija dispożizzjoni mkien ma ssemmi n-natura tal-kompetenza tal-Unjoni.

54. Għall-kuntrarju ta' dak li jafferma ir-Repubblika Ċeka u r-Repubblika Franciża, jien inqis li l-Artikolu 10(1)(b) tad-Deciżjoni Nru 243/2012 ma kienx japplika għall-adozzjoni tal-att ikkontestat. Fil-fatt, din id-dispożizzjoni tirrigwarda, skont il-formulazzjoni tagħha, is-sitwazzjoni fejn is-sugġett tan-negozjati internazzjonali "jaqa' parzjalment fil-kompetenza tal-Unjoni u parzjalment fil-kompetenza tal-Istati Membri". Jien inqis li din il-formulazzjoni hija r-riflessjoni diretta tal-ġurisprudenza tal-Qorti tal-Ġustizzja relatata mas-sitwazzjonijiet fejn is-sugġett tan-negozjati internazzjonali jaqa' parzjalment fil-kompetenza tal-Unjoni u parzjalment fil-kompetenza tal-Istati Membri, li għaliha sar riferiment ukoll fil-premessa 34 tad-Deciżjoni Nru 243/2012⁴³. Għalhekk inqis li l-Artikolu 10(1)(b) ma jipprevedix il-każ ta' kompetenza kondiviża, iżda pjuttost dik fejn ċerti elementi ta' ftehim internazzjonali ma jkunux koperti mill-kompetenza tal-Unjoni. Madankollu, din ma kinitx is-sitwazzjoni f'dan il-każ.

39 Ara l-Opinjoni 3/15 (Trattat ta' Marrakexx dwar l-aċċess għax-xoghlijiet ippubblikati), tal-14 ta' Frar 2017 (EU:C:2017:114, punti 105 sa 107) u, f'dan is-sens, l-Opinjoni 2/15, tas-16 ta' Mejju 2017 (EU:C:2017:376, punti 180 u 181). Ara, f'dan il-kuntest, il-premessa 10 tad-Deciżjoni Nru 243/2012, li skontha "[f]ilwaqt li l-ġestjoni tal-ispettru għadha fil-parti l-kbira kompetenza nazzjonali, din għandha tkun eżerċitata konformement mal-leġislazzjoni tal-Unjoni eżistenti u għandha tagħti lok għal azzjoni sabiex tkun segwita l-politika tal-Unjoni". Ara, barra minn hekk, il-premessa 28 tad-Direttiva 2009/140 li skontha "[g]ħalkemm il-ġestjoni tal-ispettru tibqa' fil-kompetenza tal-Istati Membri, l-ippjanar strateġiku, il-koordinazzjoni u, fejn xieraq, l-armonizzazzjoni flivell Komunitarju jistgħu jgħinu jiżguraw li l-utenti tal-ispettru jiksibu l-benefiċċji shaħ tas-suq intern u li l-interessi tal-UE jkunu jistgħu jiġu difiżi globalment b'mod effettiv [...]".

40 Ara l-punt 46 ta' dawn il-konklużjonijiet.

41 Ara l-Artikolu 1(4) tad-Deciżjoni Nru 676/2002 u t-tieni subpagrafu tal-Artikolu 1(3) tad-Deciżjoni Nru 243/2012. Ara wkoll, f'dan is-sens, il-premessa 7 tad-Direttiva 2002/21. Ara barra minn hekk, f'dan il-kuntest, l-Artikolu 4(2) TUE li skontu l-Unjoni għandha tosserva l-funzjonijiet Statali essenzjali tagħhom, inkluż dawk li jiżguraw l-integrità territorjali tal-Istat, iż-żamma tal-ordni pubbliku u l-protezzjoni tas-sigurtà nazzjonali, b'din tal-aħħar tibqa' r-responsabbiltà unika ta' kull Stat Membru, u l-Artikolu 346(1)(a) TFUE, li skontu l-ebda Stat Membru ma jkun obligat li jagħti tagħrif li l-kxiif tiegħu jkun jikkunsidrah li jmur kontra l-interessi vitali tas-sigurtà tiegħu.

42 Ara l-punt 7 ta' dawn il-konklużjonijiet.

43 Ara, b'mod partikolari, l-Opinjoni 2/91 (Ftehim Nru 170 tal-ILO), tad-19 ta' Marzu 1993 (EU:C:1993:106, punt 36 u l-ġurisprudenza ċċitata) u s-sentenza tat-28 ta' April 2015, Il-Kummissjoni vs Il-Kunsill (C-28/12, EU:C:2015:282, punt 54).

55. Biex nikkonkludi, inqis li l-Unjoni kellha, f'dan il-każ, il-kompetenza esterna meħtieġa.

56. L-ebda waħda mill-partijiet li ppreżentaw osservazzjonijiet quddiem il-Qorti tal-Ġustizzja ma kkontestat li l-kundizzjonijiet l-oħra tal-applikazzjoni tal-Artikolu 218(9) TFUE huma ssodisfatti f'dan il-każ, jiġifieri, l-ewwel nett, li d-WRC-15 tista' titqies bħala "sede stabilita fi ftehim"⁴⁴, it-tieni nett, li r-reviżjonijiet tar-Regolamenti tar-Radju previsti fl-aġenda tad-WRC-15 jistgħu jiġu kklassifikati bħala "atti li jkollhom effetti legali"⁴⁵ u, it-tielet nett, li dawn ir-reviżjonijiet ma jikkostitwixxux "atti li jissupplimentaw jew jemendaw il-qafas istituzzjonali tal-ftehim". Jien inqis ukoll li l-kundizzjonijiet kollha tal-applikazzjoni tal-Artikolu 218(9) TFUE huma ssodisfatti.

57. Minn dan isegwi li l-Kunsill kien, fil-fehma tiegħi, awtorizzat li jistabbilixxi l-pożizzjonijiet li għandhom jiġu adottati fisem l-Unjoni, konformement mal-Artikolu 218(9) TFUE, bħalma huma esposti fl-att ikkontestat⁴⁶.

58. Għaldaqstant, għandu jiġi ddeterminat jekk il-Kunsill osservax ir-rekwiżiti proċedurali li jirriżultaw minn din id-dispożizzjoni, matul l-adozzjoni tal-att ikkontestat.

3. *Fuq il-motiv uniku*

59. Permezz tal-motiv uniku tagħha, il-Kummissjoni ssostni li bl-adozzjoni tal-att ikkontestat fil-forma ta' konklużjonijiet, minflok deċiżjoni kif kienet qiegħda ttipponi, il-Kunsill kiser l-Artikolu 218(9) TFUE.

60. Min-naħa tiegħu, il-Kunsill isostni li huwa osserva l-imsemmija dispożizzjoni, matul l-adozzjoni tal-att ikkontestat, u jafferma li l-fatt li l-pożizzjonijiet tal-Unjoni fir-rigward tad-WRC-15 kienu ġew stabbiliti fil-forma ta' konklużjonijiet ma jikkostitwixxix ksur tal-forom proċedurali sostanzjali li jista' jwassal għall-annullament tagħhom. Fil-fehma tiegħu, il-Kummissjoni lanqas ma wriet li l-imsemmija pożizzjonijiet setgħu jkunu sostanzjalment differenti li kieku dawn ġew adottati fil-forma ta' deċiżjoni.

61. Għar-raġunijiet spjegati iktar 'il quddiem, inqis li hemm lok li tintlaqa' t-talba tal-Kummissjoni u li jiġi annullat l-att ikkontestat minhabba ksur tal-Artikolu 218(9) TFUE.

62. L-ewwel nett, għandu jiġi kkonstatat li, skont l-Artikolu 218(9) TFUE, il-pożizzjonijiet li għandhom jiġu adottati fisem l-Unjoni fis-sens ta' din id-dispożizzjoni jiġu adottati mill-Kunsill fil-forma ta' "deċiżjoni". Bl-adozzjoni tal-att ikkontestat fil-forma ta' konklużjonijiet, il-Kunsill għalhekk għamel użu minn forma ġuridika differenti minn dik prevista mit-Trattat.

63. Bħall-Kummissjoni, inqis li din iċ-ċirkustanza ma tistax titqies bħala sempliċi formalità. Fil-fatt, bħalma se nuri iktar 'il quddiem, l-għażla tal-forma ġuridika ta' att tal-Unjoni tiddetermina, minn naħa, in-natura u l-effetti legali tal-att⁴⁷, u, min-naħa l-oħra, il-proċedura li għandha tiġi segwita għall-adozzjoni tal-imsemmi att⁴⁸.

44 Ara, fir-rigward tal-Konferenza Dinjija tar-Radjukomunikazzjoni, l-Artikolu 13(1) u (2) tal-Kostituzzjoni tal-ITU, riprodott fil-punt 6 ta' dawn il-konklużjonijiet, u l-Artikolu 7 tal-Konvenzjoni tal-ITU, adottata mill-Konferenza Plenipotenżjarja Addizzjonali f'Genève (Svizzera) fl-1992, bl-emendi adottati mill-Konferenzi Plenipotenżjarji fi Kyoto (Gappun) fl-1994, f'Minneapolis (Stati Uniti) fl-1998, f'Marrakech (Marokk) fl-2002, f'Antalya (Turkija) fl-2006 u fi Guadalajara (Messiku) fl-2010.

45 Ara, fir-rigward tat-termini "atti li jkollhom effetti legali", fis-sens tal-Artikolu 218(9) TFUE, is-sentenza tas-7 ta' Ottubru 2014, Il-Ġermanja vs Il-Kunsill (C-399/12, EU:C:2014:2258, punt 56 *et seq.*). Ara, fir-rigward tan-natura vinkolanti tar-Regolamenti tar-Radju u r-reviżjonijiet tiegħu, l-Artikolu 4(3) tal-Kostituzzjoni tal-ITU, riprodott fil-punt 5 ta' dawn il-konklużjonijiet, u l-Artikolu 54 tal-Kostituzzjoni tal-ITU. Ara barra minn hekk, fir-rigward tar-riferiment magħmul, fl-atti tal-Unjoni, fl-ITU u fir-Regolamenti tar-Radju, il-punt 46 u n-nota ta' qiegħ il-paġna 34 ta' dawn il-konklużjonijiet.

46 Jien inqis li huwa inutli għall-Qorti tal-Ġustizzja li tiddeċiedi, fil-kuntest ta' dan ir-rikors, dwar jekk il-Kunsill kienx, barra minn dan, obligat li jirrikorri għall-Artikolu 218(9) TFUE. Fil-fatt, din il-kwistjoni ma tqumx f'dan il-każ, peress li l-Kunsill jafferma li effettivament irrikorra għall-imsemmija dispożizzjoni matul l-adozzjoni tal-att ikkontestat.

47 Ara l-punti 68 u 72 ta' dawn il-konklużjonijiet.

48 Ara l-punti 81 u 82 ta' dawn il-konklużjonijiet.

64. It-tieni nett, inqis li ċ-ċirkustanza li skontha l-approċċ segwit mill-Kunsill, f'dan il-każ, biex jiġu stabbiliti l-pożizzjonijiet li għandhom jiġu adottati f'isem l-Unjoni fir-rigward tad-WRC-15 jikkorrispondu għal dak li kien ġie segwit matul Konferenzi Dinjija tar-Radjukomunikazzjoni preċedenti⁴⁹ ma hijiex rilevanti għall-analiżi li għandha ssir fil-kuntest ta' dan ir-rikors. Fil-fatt, bħalma kkonstatat il-Qorti tal-Ġustizzja, sempliċi prattika tal-Kunsill ma tistax tidderoga mir-regoli stabbiliti mit-Trattat u din ma tistax, konsegwentement, tohloq preċedent li jorbot lill-istituzzjonijiet tal-Unjoni⁵⁰. Barra minn hekk, għandu jiġi kkonstatat li l-prattika preċedenti invokata mill-Kunsill kienet tikkonċerna, fil-parti l-kbira tal-każijiet, il-perijodu preċedenti għad-dhul fis-seħh tat-Trattat ta' Lisbona, li introduċa l-Artikolu 218(9) TFUE kif jinsab redatt illum⁵¹.

65. It-tielet nett, fir-rigward tas-sentenza IBM vs Il-Kummissjoni⁵², invokata mill-Kunsill, għandu jiġi nnotat li, għalkemm il-Qorti tal-Ġustizzja ċertament ikkonstatat, fl-imsemmija sentenza, li l-forma li fiha jittiehdu atti jew deċiżjonijiet, fil-prinċipju, hija irrilevanti fir-rigward tal-possibbiltà li dawn jiġu kkontestati minn rikors għal annullament, ma jistax jiġi dedott li l-forma ta' att tal-Unjoni ma għandhiex importanza fir-rigward tal-legalità tal-att ikkonċernat.

66. F'dan ir-rigward, inqis li l-fatt, għal istituzzjoni tal-Unjoni, li tidderoga mill-forma ġuridika prevista mit-Trattati huwa ta' natura li jikkostitwixxi ksur tal-forom proċedurali sostanzjali li jista' jwassal għal annullament tal-att, b'mod partikolari meta din id-deroga tista' tohloq incertezzi fir-rigward tan-natura tal-imsemmi att jew tal-proċedura li għandha tiġi segwita għall-adozzjoni tiegħu. Fil-fatt, f'tali każ, iċ-ċertezza legali tkun compromessa u l-Qorti tal-Ġustizzja tkun imxekkla fl-eżerċizzju sħiħ tal-istħarriġ ġudizzjarju tagħha tal-legalità tal-att ikkonċernat⁵³.

67. Jien inqis li tali incertezzi effettivament huma preżenti f'dan il-każ. B'mod partikolari, inqis, għar-raġunijiet espressi iktar 'il quddiem, li l-għażla tal-Kunsill li tadotta l-att ikkontestat fil-forma ta' konklużjonijiet, minflok deċiżjoni, holqot incertezzi kunsiderevoli, minn naha, fir-rigward tan-natura tal-imsemmi att u, min-naha l-oħra, fir-rigward tal-proċedura li kellha tiġi segwita għall-adozzjoni tiegħu.

a) Fuq l-incertezzi fir-rigward tan-natura tal-att ikkontestat

68. L-Artikolu 288 TFUE jiddistingwi bejn tipi differenti ta' atti ġuridiċi tal-Unjoni, billi jagħti lil kull wieħed karatteristiċi rispettivi fir-rigward tal-portata tiegħu, l-applikabbiltà tiegħu u l-effetti legali tiegħu. Għalhekk, huwa indispensabbli li n-natura ta' att tal-Unjoni tkun tista' tiġi stabbilita b'mod ċar.

69. Madankollu, f'dan il-każ, l-osservazzjonijiet ippreżentati mill-Istati Membri intervenjenti jixhdu, fil-fehma tiegħi, l-eżistenza ta' incertezza kunsiderevoli fir-rigward tan-natura tal-att ikkontestat.

49 Ara, b'mod partikolari, il-Konklużjonijiet tal-Kunsill dwar il-Komunikazzjoni tal-Kummissjoni dwar il-pożizzjonijiet Ewropej għall-Konferenzi Dinjija tar-Radjukomunikazzjoni (WRC-2000) (Dok. 7788/00), il-Konklużjonijiet tal-Kunsill dwar il-Komunikazzjoni tal-Kummissjoni intitolata "Il-Konferenza Dinjija tar-Radjukomunikazzjoni tal-ITU 2007 (WRC-07)" (Dok. 11991/07) u l-Konklużjonijiet tal-Kunsill dwar il-Konferenza Dinjija tar-Radjukomunikazzjoni 2012 (WRC-12) tal-Unjoni Internazzjonali tat-Telekomunikazzjoni (ITU) (Dok. 10301/11).

50 Ara, f'sens analogu, fir-rigward tal-indikazzjoni tal-bażi ġuridika ta' att tal-Unjoni, is-sentenza tal-1 ta' Ottubru 2009, Il-Kummissjoni vs Il-Kunsill (C-370/07, EU:C:2009:590, punt 54 u l-ġurisprudenza ċċitata), u, fir-rigward tal-għażla tal-bażi ġuridika korretta, l-Opinjoni 1/08 (Ftehimiet li jimmodifikaw l-Iskedi ta' Rabtiet Speċifiċi skont il-GATS [GATS – Ftehim Ġenerali dwar il-Kummerċ tas-Servizzi]), tat-30 ta' Novembru 2009 (EU:C:2009:739, punt 172 u l-ġurisprudenza ċċitata). Ara, barra minn hekk, is-sentenza tas-6 ta' Mejju 2008, Il-Parlament vs Il-Kunsill (C-133/06, EU:C:2008:257, punt 60).

51 Ara, fir-rigward tal-bidu tal-Artikolu 218(9) TFUE, in-nota ta' qiegħ il-paġna 23 ta' dawn il-konklużjonijiet.

52 Sentenza tal-11 ta' Novembru 1981, IBM vs Il-Kummissjoni (60/81, EU:C:1981:264, punt 9). Ara n-nota ta' qiegħ il-paġna 10 ta' dawn il-konklużjonijiet.

53 Ara, f'dan ir-rigward, il-punti 75 u 76 ta' dawn il-konklużjonijiet.

70. Għalhekk, filwaqt li l-Kunsill isostni li l-att ikkontestat jikkostitwixxi “essenzjalment” deċiżjoni tal-Kunsill li tistabbilixxi l-pożizzjonijiet li għandhom jiġu adottati fisem l-Unjoni konformement mal-Artikolu 218(9) TFUE, din l-affermazzjoni hija kkontestata mir-Repubblika Ċeka, ir-Repubblika Franciża u r-Repubblika Federali tal-Ġermanja. Fil-fatt, l-ewwel żewġ Stati jqisu li l-imsemmi att jikkostitwixxi pożizzjoni komuni tal-Unjoni u tal-Istati Membri stabbilita konformement mal-Artikolu 10(1)(b) tad-Deċiżjoni Nru 243/2012, filwaqt li l-aħħar wieħed iqis li dawn huma konklużjonijiet tal-Kunsill. Barra minn hekk, il-Kunsill isostni li l-att ikkontestat huwa ta’ natura vinkolanti, filwaqt li r-Repubblika Ċeka hija tal-opinjoni li l-imsemmi att huwa legalment vinkolanti biss għal ċerti partijiet, billi jkopri aspetti li jirriżultaw, skont din il-parti intervenjenti, fil-kompetenza tal-Unjoni. Min-naħa tagħha, ir-Repubblika Federali tal-Ġermanja tqis li l-att ikkontestat jikkostitwixxi konklużjonijiet mhux vinkolanti⁵⁴.

71. Għalhekk, għandu jiġi kkonstatat li hemm nuqqas ta’ qbil kbir bejn il-Kunsill u l-Istati Membri intervenjenti, kemm fir-rigward tal-kwistjoni dwar jekk l-att ikkontestat jikkostitwixxix att tal-Unjoni jew att “ibridu” adottat b’mod kongunt mill-Unjoni u l-Istati Membri kif ukoll fir-rigward tal-effett vinkolanti tal-imsemmi att.

72. Għalkemm jien ma għandi l-ebda dubju li l-att ikkontestat jikkostitwixxi att ta’ istituzzjoni tal-Unjoni, jiġifieri tal-Kunsill, bħalma jirriżulta mit-titolu stess tal-imsemmi att, u li huwa maħsub biex jipproduci effetti legali⁵⁵, għad hemm incertezzi, fil-fehma tiegħi, fir-rigward tan-natura preċiża tiegħu. Dawn l-incertezzi huma b’mod speċjali ikbar peress li l-Kunsill iddeċieda, sabiex jadotta l-att ikkontestat, li jidderoga mill-forma ġuridika pproposta mill-Kummissjoni⁵⁶, jiġifieri dik li hija prevista b’mod espliċitu fl-Artikolu 218(9) TFUE⁵⁷. Barra minn hekk, għandu jitqies il-fatt li, filwaqt li n-natura vinkolanti ta’ deċiżjoni tal-Kunsill tirriżulta direttament mill-Artikolu 288 TFUE⁵⁸, it-Trattati jibqgħu siekta dwar l-effetti li għandhom jiġu attribwiti lill-konklużjonijiet tal-Kunsill. Fil-fatt, bħalma indikat il-Kummissjoni, bl-adozzjoni tal-att ikkontestat fil-forma ta’ konklużjonijiet, il-Kunsill għażel forma ġuridika li ma hijiex prevista mit-Trattati, għażla li hija ġeneralment irriżervata għall-atti ta’ natura mhux vinkolanti⁵⁹.

73. L-incertezzi kkonstatati fir-rigward tan-natura tal-att ikkontestat, fil-fehma tiegħi, ma jistgħux jiġu ċċarati minn analiżi tal-kontenut tal-imsemmi att.

74. Fl-ewwel lok, bħalma enfasizzat il-Kummissjoni, għall-kuntrarju tal-proposta tagħha tad-29 ta’ Mejju 2015, li kienet tirreferi għall-Artikolu 218(9) TFUE⁶⁰, il-konklużjonijiet adottati mill-Kunsill fis-26 ta’ Ottubru 2015 ma jinkludu l-ebda indikazzjoni dwar il-bażi legali materjali jew proċedurali tagħhom⁶¹.

75. Skont il-ġurisprudenza tal-Qorti tal-Ġustizzja, l-obbligu li tiġi indikata l-bażi legali f’att johrog mill-obbligu ta’ motivazzjoni, stabbilit fl-Artikolu 296 TFUE, li huwa intiz biex jiżgura, minn naħa, li l-Qorti tal-Ġustizzja tkun tista’ teżercita l-istħarriġ ġudizzjarju tagħha u, min-naħa l-oħra, li kemm l-Istati Membri kif ukoll il-partijiet terzi interessati jkun jafu l-kundizzjonijiet li fihom l-istituzzjonijiet tal-Unjoni japplikaw it-Trattat⁶².

54 Ir-Renju Unit ma semmiex in-natura jew l-effetti legali tal-att ikkontestat.

55 Ara l-punti 17 sa 23 ta’ dawn il-konklużjonijiet.

56 Ara l-punti 10 u 12 ta’ dawn il-konklużjonijiet. Ara, fir-rigward tal-prattika segwita mill-Kunsill matul il-Konferenzi Dinjija tar-Radjukomunikazzjoni preċedenti, il-punt 64 ta’ dawn il-konklużjonijiet.

57 Ara l-punt 62 ta’ dawn il-konklużjonijiet.

58 Skont l-Artikolu 288 TFUE, deċiżjoni għandha torbot fl-intier tagħha.

59 Fil-fatt, il-forma ta’ “konklużjonijiet” ma hijiex prevista fit-Trattati hlief għal ċerti atti tal-Kunsill Ewropew. Ara l-Artikolu 148 TFUE.

60 Ara l-punt 10 ta’ dawn il-konklużjonijiet.

61 Ara l-punt 12 ta’ dawn il-konklużjonijiet.

62 Ara, f’dan is-sens, is-sentenza tal-1 ta’ Ottubru 2009, Il-Kummissjoni vs Il-Kunsill (C-370/07, EU:C:2009:590, punti 37 u 38).

76. Il-Qorti tal-Ġustizzja qieset ukoll li r-rekwiżit taċ-ċertezza legali jirrikjedi li kull att li jkun intiż li jgħodq effetti legali jislet l-effett vinkolanti tiegħu minn dispożizzjoni tad-dritt tal-Unjoni li għandha tiġi espressament indikata bħala bażi legali u li tistabbilixxi l-forma ġuridika li għandu jkollu l-att⁶³. Għalkemm huwa veru li l-ommissjoni ta' riferiment għal dispożizzjoni speċifika tat-Trattat ma tistax tikkostitwixxi vizzju sostanzjali meta l-bażi legali ta' att tista' tiġi stabbilita permezz ta' elementi oħra tiegħu, tali riferiment espliċitu huwa madankollu indispensabbli meta, fin-nuqqas tiegħu, il-persuni kkonċernati u l-Qorti tal-Ġustizzja jithallew fl-inċertezza fir-rigward tal-bażi legali speċifika⁶⁴.

77. Madankollu, din il-kawża taqa', fil-fehma tiegħi, preċiżament f'dan ix-xenarju tal-aħħar. Fil-fatt, l-osservazzjonijiet tal-Istati Membri intervenjenti juru biċ-ċar li l-partijiet interessati thallew fl-inċertezza fir-rigward tal-bażi legali preċiża tal-att ikkontestat u, għaldaqstant, in-natura tal-imsemmi att.

78. Fit-tieni lok, it-terminoloġija użata fl-att ikkontestat issaħħah, fil-fehma tiegħi, l-inċertezza fir-rigward tan-natura tiegħu. Fil-fatt, bħalma jirriżulta b'mod ċar mit-titolu u mill-Artikolu 1 tal-proposta tal-Kummissjoni tad-29 ta' Mejju 2015 li din tikkonċerna l-pożizzjonijiet li għandhom jiġu adottati fisem l-Unjoni fid-WRC-15⁶⁵, il-konklużjonijiet adottati mill-Kunsill fis-26 ta' Ottubru 2015 jillimitaw ruħhom, bħalma ssostni l-Kummissjoni, biex “jesprim[u] l-appoġġ ġenerali [tagħhom]” għall-oġġettivi ddefiniti fl-imsemmija konklużjonijiet u biex “[jistiednu] lill-Istati Membri biex isegwu [dawn] l-oġġettivi [...] u jirrispettaw il-prinċipji stipulati fid-Deċiżjoni Nru [243/2012] meta jinnegożjaw kwalunkwe emenda rilevanti għar-Regolamenti tar-Radju tal-ITU fid-WRC-15”⁶⁶.

79. Jien inqis li, fid-dawl tal-għażla tal-Kunsill li jadotta l-att ikkontestat f'forma ġuridika differenti minn dik prevista fl-Artikolu 218(9) TFUE u fl-assenza ta' indikazzjoni tal-imsemmija dispożizzjoni bħala bażi ġuridika ta' dan l-att, il-formoli “immitigati” użati fl-att ikkontestat, b'mod partikolari meta mqabbla ma' daww użati fil-proposta ppreżentata mill-Kummissjoni, jistgħu jsaħħu l-inċertezzi fir-rigward tan-natura tal-imsemmi att u, għaldaqstant, fir-rigward tal-portata tal-obbligu li għandhom l-Istati Membri, skont id-dritt tal-Unjoni, biex jiddefendu l-pożizzjonijiet stabbiliti mill-att ikkontestat⁶⁷.

b) Fuq l-inċertezzi fir-rigward tal-proċedura li kellha tiġi segwita għall-adozzjoni tal-att ikkontestat

80. L-għażla tal-Kunsill li jadotta l-att ikkontestat fil-forma ta' konklużjonijiet, minflok deċiżjoni, holqot ukoll inċertezzi fir-rigward tal-proċedura li kellha tiġi segwita għall-adozzjoni tiegħu.

81. Konformement mal-Artikolu 218(9) TFUE, id-deċiżjonijiet li jistabbilixxu l-pożizzjonijiet li għandhom jiġu adottati fisem l-Unjoni huma adottati mill-Kunsill fuq proposta tal-Kummissjoni jew tar-Rappreżentant Għoli tal-Unjoni għall-Affarijiet Barranin u ta' Politika ta' Sigurtà. Barra minn hekk, mill-ġurisprudenza tal-Qorti tal-Ġustizzja jirriżulta li, skont l-Artikolu 16(3) TUE, il-Kunsill jadotta tali deċiżjonijiet skont il-proċedura ta' votazzjoni b'maġġoranza kkwalfikata⁶⁸.

82. Min-naħa l-oħra, it-Trattati jibqgħu siekta fir-rigward tal-proċedura li għandha tiġi segwita sabieħ jiġu adottati l-konklużjonijiet tal-Kunsill, peress li din hija forma ġuridika li ma hijiex prevista mit-Trattati⁶⁹.

63 Ara s-sentenza tal-14 ta' Ġunju 2016, Il-Kummissjoni vs McBride *et* (C-361/14 P, EU:C:2016:434, punt 47 u l-ġurisprudenza ċċitata).

64 Ara s-sentenza tal-14 ta' Ġunju 2016, Il-Kummissjoni vs McBride *et* (C-361/14 P, EU:C:2016:434, punt 48 u l-ġurisprudenza ċċitata).

65 Ara l-punti 10 u 11 ta' dawn il-konklużjonijiet.

66 Ara l-punt 12 ta' dawn il-konklużjonijiet.

67 Ara, f'dan ir-rigward, il-punt 40 ta' dawn il-konklużjonijiet.

68 Ara, f'dan is-sens, is-sentenza tat-18 ta' Diċembru 2014, Ir-Renju Unit vs Il-Kunsill (C-81/13, EU:C:2014:2449, punt 66), u, b'mod iktar espliċitu, il-konklużjonijiet tal-Avukat Ġenerali Kokott fil-kawża Ir-Renju Unit vs Il-Kunsill (C-81/13, EU:C:2014:2114, punt 98).

69 Ara l-punt 72 u n-nota ta' qiegħ il-paġna 59 ta' dawn il-konklużjonijiet.

83. Madankollu, f'din il-kawża, il-Kunsill isostni li, minkejja li l-att ikkontestat kien gie adottat fil-forma ta' konklużjonijiet, il-proċedura prevista fl-Artikolu 218(9) TFUE kienet applikabbli għall-adozzjoni tal-imsemmi att u fil-fatt giet segwita.

84. Jien inqis li dan l-argument ma jistax jirnexxi.

85. F'dan ir-rigward, għandu jittfakkar li t-Trattati stabbilixxew sistema ta' tqassim ta' kompetenzi bejn l-istituzzjonijiet differenti tal-Unjoni, li tagħti lil kull waħda l-missjoni rispettiva tagħha fl-istruttura istituzzjonali tal-Unjoni u fit-tweqqif tal-kompiti mogħtija lilhom. Għalhekk, l-Artikolu 13(2) TUE jistipula li kull istituzzjoni tal-Unjoni għandha taġixxi fil-limiti tal-kompetenzi mogħtija lilha mit-Trattati, konformement mal-proċeduri, mal-kundizzjonijiet u mal-għanijiet previsti minnhom. Din id-dispożizzjoni tirrifletti l-prinċipju ta' ekwilibriju istituzzjonali, karatteristika tal-istruttura istituzzjonali tal-Unjoni, li timplika li kull istituzzjoni għandha teżercita l-kompetenzi tagħha filwaqt li tosserva dawk tal-oħrajn⁷⁰.

86. Huwa f'dan il-kuntest li l-Qorti tal-Ġustizzja qieset, f'diversi okkażjonijiet, li r-regoli dwar il-formazzjoni tar-rieda tal-istituzzjonijiet tal-Unjoni jiġu stabbiliti mit-Trattati u la huma għad-dispożizzjoni tal-Istati Membri u lanqas tal-istituzzjonijiet stess⁷¹. Jien inqis li dan ir-raġunament huwa validu wkoll għar-regoli tat-Trattati li jippreskrivu l-forma ġuridika li għandu jkollu att tal-Unjoni⁷².

87. Minn dan isegwi li l-istituzzjonijiet tal-Unjoni ma humiex liberi jagħzlu ċerti elementi ta' proċeduri previsti mit-Trattati li jaqblilhom, filwaqt li jinjoraw oħrajn. Din il-kawża turi sew ir-raġunijiet għaliex tali approċċ “à la carte” ma huwiex sostenibbli. Fil-fatt, iċ-ċirkustanza li l-Kunsill dderoga mill-forma ġuridika prevista fl-Artikolu 218(9) TFUE tqajjem dubji fir-rigward tal-proċedura li kellha tiġi segwita biex jiġi adottat l-att ikkontestat, b'mod partikolari fir-rigward tar-rwol tal-Kummissjoni u l-modalitajiet tal-votazzjoni fi hdan il-Kunsill.

88. Fir-rigward, l-ewwel nett, tar-rwol tal-Kummissjoni, tqum, qabelxejn, il-kwistjoni dwar jekk l-att ikkontestat jistax effettivament jitqies bħala li gie adottat “fuq proposta tal-Kummissjoni”, bħalma jipprevedi l-Artikolu 218(9) TFUE, peress li l-imsemmi att għandu forma ġuridika differenti minn dik tal-proposta pprezentata mill-Kummissjoni⁷³. Barra minn hekk, il-Kummissjoni kienet obbligata tippreżenta proposta għal konklużjonijiet tal-Kunsill jew tali proposta kellha pjuttost tkun imfassla u pprezentata mill-Presidenza tal-Kunsill, bħalma hija ġeneralment il-prassi għall-konklużjonijiet tal-Kunsill? Fl-aħħar nett, il-Kummissjoni kellha d-dritt timmodifika l-proposta tagħha, konformement mal-Artikolu 293(2) TFUE, jew tirtiraha, ladarba l-Kunsill kien immodifika l-forma ġuridika tal-att?

89. Bħalma juru dawn il-mistoqsijiet, l-approċċ segwit mill-Kunsill qajjem dubju dwar ir-rwol tal-Kummissjoni fl-adozzjoni tal-att ikkontestat, u, għaldaqstant, ikkomprometta l-ekwilibriju istituzzjonali stabbilit mit-Trattati.

90. Fir-rigward, it-tieni nett, tal-modalitajiet tal-votazzjoni fi hdan il-Kunsill, dan tal-aħħar jirrikonoxxi, minn naħa, li l-maġġoranza kkwalifikata kienet “fil-prinċipju” applikabbli għall-adozzjoni tal-att ikkontestat. Min-naħa l-oħra, il-Kunsill effettivament għażel, bħalma affermat il-Kummissjoni, forma ġuridika li ġeneralment hija rriżervata għall-atti adottati mill-Kunsill permezz ta' “kunsens”. Barra minn hekk, il-Kunsill jinnota li l-grad għoli ta' konverġenza li kien jeżisti bejn l-Istati Membri, fir-rigward tal-għanijiet li l-Unjoni kellha ssegwi fid-WRC-15, ippermetta li jinkiseb ftehim unanimu, ladarba

70 Ara s-sentenza tat-28 ta' Lulju 2016, Il-Kunsill vs Il-Kummissjoni (C-660/13, EU:C:2016:616, punti 31 u 32, u l-ġurisprudenza ċċitata).

71 Ara s-sentenzi tas-6 ta' Settembru 2017, Is-Slovakkja u L-Ungerija vs Il-Kunsill (C-643/15 u C-647/15, EU:C:2017:631, punt 149) u tat-28 ta' April 2015, Il-Kummissjoni vs Il-Kunsill (C-28/12, EU:C:2015:282, punt 42 u l-ġurisprudenza ċċitata). Ara, ukoll, f'dan is-sens, is-sentenza tat-13 ta' Lulju 2004, Il-Kummissjoni vs Il-Kunsill (C-27/04, EU:C:2004:436, punt 81).

72 Skont l-ewwel paragrafu tal-Artikolu 296 TFUE, fejn it-Trattati ma jispeċifikawx it-tip ta' att li għandu jiġi adottat, l-istituzzjonijiet għandhom jiddeciedu każ b'każ, skont il-proċeduri applikabbli, u skont il-prinċipju ta' proporzjonalità.

73 Ara l-punti 10 u 12 ta' dawn il-konklużjonijiet.

r-riżervi ta' ċerti Stati Membri tnehhew fi hdan il-Kumitat tar-Rappreżentanti Permanenti (Coreper). Fl-aħħar nett, il-Kunsill iżid li, peress li l-Kummissjoni, matul id-dibattiti li wasslu għall-adozzjoni tal-att ikkontestat, ma mmodifikatx il-proposta tagħha biex tqis il-modifiki li kien se jintlaħaq ftehim dwarhom fi hdan il-Kunsill, mill-Artikolu 293(1) TFUE jirriżulta li l-Kunsill kellu jiddeċiedi b'mod unanimu⁷⁴.

91. L-argumenti tal-Kunsill ma jistgħux jiġu aċċettati.

92. Ċertament, it-Trattati ma jipprekludux li att li għandu jiġi adottat skont il-proċedura tal-votazzjoni b'maġġoranza kkwalifikata jiġi, jekk ikun il-każ, adottat bl-appoġġ tal-Istati Membri kollha⁷⁵. Barra minn dan, jien konxju mill-htieġa tal-Presidenza tal-Kunsill, fi spirtu ta' kooperazzjoni tajba, li tqies u tilqa', sa fejn possibbli, matul in-negożjati mwettqa fil-kuntest ta' proċedura ta' votazzjoni b'maġġoranza kkwalifikata, it-talbiet tad-delegazzjonijiet tal-Istati Membri li ma għandhomx id-dritt, skont it-Trattati, jimblokkaw l-adozzjoni tal-att ikkonċernat.

93. Madankollu jibqa' l-fatt li ma huwiex permess lill-Kunsill, bil-klassifikazzjoni ta' att bħala "konklużjonijiet", li johloq incertezzi għall-Istati Membri dwar il-possibbiltà, għalihom, li jimblokkaw l-adozzjoni tal-imsemmi att. Fil-fatt, tali approċċ jirriskja li jkollu l-effett li jevita jew li jrendi inoperattiva l-proċedura tal-votazzjoni b'maġġoranza kkwalifikata u, għaldaqstant, li jikkomprometti l-effettività tal-proċedura tal-votazzjoni fi hdan il-Kunsill⁷⁶. Jien inqis li dan ir-riskju huwa partikolarment preżenti, meta, bħal f'dan il-każ, il-Kunsill jidderoga mill-forma ġuridika espressament prevista mit-Trattati, bl-adozzjoni ta' att fil-forma ta' konklużjonijiet, minflok deċiżjoni.

94. F'dan il-kuntest, nixtieq nenfasizza li l-għażla bejn il-proċedura ta' votazzjoni b'maġġoranza kkwalifikata u dik ta' votazzjoni b'mod unanimu jew b'konsens għandha importanza kbira, minhabba li din l-għażla jista' jkollha konsegwenzi fuq id-determinazzjoni tal-kontenut tal-att ikkonċernat⁷⁷. Kif ġustament irrilevat l-Avukat Ġenerali Sharpston, "[d]eċiżjoni li dwarha kulhadd jista' jaqbel jew li hadd ma jopponiha ma hijiex neċessarjament l-istess bħal deċiżjoni li maġġoranza kkwalifikata tista' taqbel dwarha. Pereżempju, il-kontenut ta' deċiżjoni li tikseb maġġoranza kkwalifikata jista' jehtieglu jkun immitigat biex ikun approvat unanimament jew mingħajr ebda oppożizzjoni"⁷⁸.

95. Fid-dawl tal-kunsiderazzjonijiet kollha preċedenti, inqis li, fiċ-ċirkustanzi ta' dan il-każ, bid-deroga mill-forma ġuridika prevista mit-Trattati, il-Kunsill holoq incertezzi fir-rigward tan-natura tal-att ikkontestat u fir-rigward tal-proċedura li kellha tiġi segwita għall-adozzjoni tiegħu, b'tali mod li din id-deroga tikkostitwixxi ksur tal-Artikolu 218(9) TFUE li jista' jwassal għall-annullament tal-att.

96. Għalhekk, nikkonkludi li l-motiv uniku invokat mill-Kummissjoni għandu jintlaqa' u li hemm lok li jiġu annullati l-konklużjonijiet tal-Kunsill tas-26 ta' Ottubru 2015.

74 Skont id-dispożizzjoni msemmija, hlief f'ċerti każijiet li huma elenkati, meta, skont it-Trattati, il-Kunsill jiddeċiedi dwar proposta tal-Kummissjoni, il-Kunsill jista' jemenda l-proposta biss billi jiddeċiedi b'mod unanimu.

75 Ara, f'dan is-sens, il-konklużjonijiet tal-Avukat Ġenerali Sharpston fil-kawża Il-Kummissjoni vs Il-Kunsill (C-114/12, EU:C:2014:224, punt 189).

76 Ara, f'dan ir-rigward, is-sentenza tas-6 ta' Settembru 2017, Is-Slovakkja u L-Ungerija vs Il-Kunsill (C-643/15 u C-647/15, EU:C:2017:631, punt 148), fejn il-Qorti tal-Ġustizzja kkonstatat li l-prinċipju ta' ekwilibriju istituzzjonali jipprekludi lill-Kunsill Ewropew milli jemenda regola ta' votazzjoni b'maġġoranza kkwalifikata, prevista mit-Trattati, billi jimponi fuq il-Kunsill, permezz ta' linji gwida stabbiliti konformement mal-Artikolu 68 TFUE, regola ta' votazzjoni bl-unanimità.

77 Ara, f'sens analogu, fir-rigward tal-għażla tal-bażi legali, is-sentenzi tas-26 ta' Marzu 1987, Il-Kummissjoni vs Il-Kunsill (45/86, EU:C:1987:163, punt 12) u tat-23 ta' Frar 1988, Ir-Renju Unit vs Il-Kunsill (68/86, EU:C:1988:85, punt 6).

78 Konklużjonijiet tal-Avukat Ġenerali Sharpston fil-kawża Il-Kummissjoni vs Il-Kunsill (C-114/12, EU:C:2014:224, punt 189). Ara, ukoll, f'dan is-sens, il-konklużjonijiet tal-Avukat Ġenerali Mengozzi fil-kawża Il-Kummissjoni vs Il-Kunsill (C-28/12, EU:C:2015:43, punt 81).

VI. Fuq l-ispejjeż

97. Konformement mal-Artikolu 138(1) tar-Regoli tal-Proċedura tal-Qorti tal-Ġustizzja, il-parti li titlef il-kawża għandha tiġi kkundannata għall-ispejjeż, jekk dawn ikunu ntalbu. Jekk il-Qorti tal-Ġustizzja ssegwi l-proposta tiegħi, huwa l-Kunsill li jitlef u din il-parti għalhekk għandha tiġi kkundannata għall-ispejjeż, peress li l-Kummissjoni għamlet talba f'dan is-sens. Konformement mal-Artikolu 140(1) tar-Regoli tal-Proċedura tal-Qorti tal-Ġustizzja, l-Istati Membri intervenjenti għandhom ibatu l-ispejjeż rispettivi tagħhom.

VII. Konkluzjoni

98. Fid-dawl tal-kunsiderazzjonijiet kollha preċedenti, nipproponi lill-Qorti tal-Ġustizzja:

- tannulla l-Konkluzjonijiet tal-Kunsill tal-Unjoni Ewropea, adottati fis-26 ta' Ottubru 2015, dwar il-Konferenza Dinjija tar-Radjukomunikazzjoni 2015 (WRC-15) tal-Unjoni Internazzjonali tat-Telekomunikazzjoni (ITU);
- tikkundanna lill-Kunsill għall-ispejjeż, u
- tiddikjara li r-Repubblika Ċeka, ir-Repubblika Federali tal-Ġermanja, ir-Repubblika Franċiża u r-Renju Unit tal-Gran Brittanja u l-Irlanda ta' Fuq għandhom ibatu l-ispejjeż rispettivi tagħhom.